

حقوق الاسلام

(معہ رسالہ سماع و حزامیر)

تصنیف: قاضی ثناء اللہ پانی پتی

ترجمہ: وحید الدین سلیم پانی پتی

toobaa-elibrary.blogspot.com

ماہاد

پاک ایڈری (۱۴۱ھ) وحید آباد گولی مار کراچی ۱۸

قیمت عشر

باراؤل (ایک ہزار)
(ایجوکیشنل پریس کراچی)

بِیادِ گلشن

اپنے نانا حاجی وہاب الدین بدایونی

(المتوفی ۹۱۲ھ لہ)

جن کے افکار و خیالات والدہ ماجدہ کے ذریعے

متم تک پہنچے

محمد ایوب قادری

یکم محرم الحرام ۱۳۸۲ھ
۶۱۹۶۲

فہرست مضامین

صفحہ

| | |
|--|-------------------------------|
| مقدمہ :- | شیخ محمد اسماعیل پانی پتی - ۵ |
| ویب اچہ اول :- | وحید الدین سلیم پانی پتی - ۱۱ |
| اللہ تعالیٰ کے حقوق :- | ۱۳ |
| رسول کریم صلی اللہ علیہ وآلہ وسلم کے حقوق :- | ۱۶ |
| خلفائے راشدین رضی اللہ عنہم کے حقوق :- | ۱۸ |
| صحابہ کرام اور ازواج مطہرات کے حقوق :- | ۱۹ |
| علمائے کرام کے حقوق :- | ۲۰ |
| والدین کے حقوق :- | ۲۲ |
| رشتہ داروں کے حقوق :- | ۲۹ |
| رائی کے حقوق :- | ۳۸ |
| حاکم کے حقوق :- | ۳۸ |
| قاضی کے حقوق :- | ۴۱ |
| شوہر کے حقوق :- | ۴۲ |
| آقا کے حقوق :- | ۴۴ |
| رعایا کے حقوق :- | ۴۵ |

| | |
|-----|----------------------------|
| ۴۷ | مدعی اور مدعا علیہ کے حقوق |
| ۴۹ | بیوی کے حقوق |
| ۵۰ | اولاد کے حقوق |
| ۵۱ | غلام کے حقوق |
| ۵۴ | جانوروں کے حقوق |
| ۵۵ | ہم سائے کے حقوق |
| ۵۷ | دوستوں کے حقوق |
| ۶۱ | عام مسلمانوں کے حقوق |
| ۷۷ | حقوق اللہ |
| ۷۹ | حقوق العباد |
| ۸۸ | زمینوں کے حقوق |
| ۸۹ | مظلوم کے حقوق |
| ۹۴ | حسن اخلاق |
| ۹۷ | ضمیمہ |
| ۱۲۸ | رسالہ سماع و مزامیر |

بِسْمِ اللّٰهِ الرَّحْمٰنِ الرَّحِیْمِ

مقدمہ ”حقوق الاسلام“

نوشتہ - شیخ محمد اسماعیل پانی پتی

حضرت قاضی ثناء اللہ عثمانی، پانی پت کے نہایت فاضل - عالم - صوفی اور فقیہ بزرگ تھے اور تفسیر - فقہ اور علم الکلام میں اپنا جواب نہ رکھتے تھے۔ زہد و اتقا میں لاثانی اور علمیت و قابلیت میں بے نظیر تھے۔ مختلف حیثیتوں کے لحاظ سے اُن کے زمانہ میں کوئی اُن کا مثیل اور شریک نہ تھا۔ ۷۰ سال کی عمر میں قرآن کریم حفظ کر لیا تھا اور ۱۶ برس کی عمر میں علوم متداولہ کی تحصیل سے فارغ ہو گئے تھے۔ حضرت شاہ ولی اللہ دہلویؒ کے شاگرد۔ حضرت مرزا مظہر جان جاناؒ کے مرید اور حضرت شاہ عبدالعزیزؒ کے ہم عصر تھے۔ اُن کا دینی مرتبہ اور مذہبی تقدس اس درجہ بڑھا ہوا تھا کہ حضرت مرزا مظہر جان جانا نے اُن کو ”علم الہدیٰ“ کا اور حضرت شاہ عبدالعزیزؒ نے ”بیہقی وقت“ کا خطاب دیا تھا۔ کتب تفسیر میں اُن کی کتاب ”تفسیر مظہری“ کو خاص امتیاز حاصل ہے۔ اور حقیقت میں یہ نہایت بے نظیر مستند اور فاضلانہ تفسیر ہے۔ فقہ میں ”ملا بد مذہ“ اُن کی نہایت مشہور اور بے مثل کتاب ہے جس کا اردو میں بھی ترجمہ ہو چکا ہے اور اب تک عربی مدارس کے نصابِ دینیات میں شامل ہے۔ ان کے علاوہ بھی حضرت قاضی صاحب نے مختلف موضوعات اور مختلف مسائل پر ۳۰ کے قریب فیصلہ کن رسائل تصنیف فرمائے۔ اُن کی

بہت سی کتابوں کے نام مولوی حکیم عبدالحی صاحب نے ”نہۃ الخواطر“ میں دیے ہیں جو حال ہی میں حیدرآباد دکن سے ۸ ضخیم جلدوں میں شائع ہوئی ہے۔
 منجملہ دیگر رسائل کے ”حقوق العباد“ پر ایک نہایت بسوٹا اور پیرازہ معلومات کتاب حضرت قاضی صاحب نے ”حقوق الاسلام“ کے نام سے لکھی تھی، جو ”حقیقت الاسلام“ کے نام سے بھی مشہور ہے۔ اس میں فاضل مؤلف نے نہایت تفصیل اور سلاست کے ساتھ ان حقوق کی شرح قرآن کریم اور احادیث نبوی کی روشنی میں کی ہے جو حقوق العباد سے تعلق رکھتے ہیں، اور جن سے عام طور پر نہایت بے توجہی برتی جاتی ہے۔ یہ رسالہ فی الحقیقت بار بار پڑھنے اور پڑھ کر عمل کرنے کے قابل ہے اور واقعتاً اس لائق ہے کہ ہر مسلمان اس کو اپنا دستور العمل بنائے۔

یہ رسالہ فارسی زبان میں تھا۔ جب ۱۹۰۱ء میں مولوی سید وحید الدین سلیم نے پانی پت میں ”حالی پریس“ کے نام سے ایک مطبع قائم کر کے اشاعت کتب کا کام شروع کیا تو اس رسالہ کا اردو ترجمہ کر کے ۱۹۰۲ء میں ”حقیقت الاسلام“ کے نام سے شائع کیا۔

مولوی سید وحید الدین سلیم کی طبیعت نہایت لایابی اور بے پروا واقع ہوئی تھی۔ اگرچہ وہ عربی اور فارسی کے نہایت جید عالم تھے مگر انھوں نے نام و نمود اور شہرت و عزت کی کبھی خواہش اور آرزو نہیں کی۔ ہزاروں غزلیں لکھ کر لوگوں کو دے دیں جو انھوں نے اپنے نام سے مشاعروں میں پڑھیں۔ بہت سی کتابوں کے عربی اور فارسی سے ترجمے کئے۔ مگر ان پر اپنا نام بحیثیت مترجم نہیں لکھا۔ متعدد کتابیں تالیف اور تصنیف کیں لیکن ان کو بلا نام شائع کیا۔ ان کی

تصنیفات۔ تالیفات اور تراجم میں سے مجھے صرف دو چیزیں ایسی ملی ہیں جن پر مولانا کا نام لکھا ہوا ہے۔ ایک "تبصرہ سفرنامہ ابن جبیر" اس کی پچھری اس لئے پیش آئی کہ یہ مضمون پہلے اُن کے نام سے اُن کے رسالہ "معارف" میں شائع ہو چکا تھا۔ دوسری کتاب "وضع اصطلاحات" ہے جو انجمن ترقی اُردو نے شائع کی تھی اور اُس نے بطور خود اُس پر مولانا کا نام لکھ دیا تھا۔ باقی اُن کی کسی اور کتاب پر مجھے اُن کا نام نظر نہ آیا۔

اپنی کتابوں پر اپنا نام شائع نہ کرنے کی ایک وجہ یہ بھی تھی کہ بد قسمتی سے مولانا کو اپنی قابلیت اور اپنی لیاقت پر بڑا ناز تھا۔ اور وہ "معمولی" کتابوں پر اپنا نام لکھنے کو اپنے علم و فضل کی توہین سمجھتے تھے۔ بالکل اسی طرح جب شمس العلماء مولانا شبلی نعمانی کے ماہنامہ "الذروہ" لکھنؤ میں الہ آباد کے نہایت موقر۔ مقتدر اور مشہور ماہوار رسالہ "ادیب" کا ریویو بہت عمدہ اور شاندار الفاظ میں شائع ہوا تو الذروہ کے اگلے شمارے میں اسسٹنٹ ایڈیٹر کی طرف سے لکھا گیا کہ "گزشتہ ماہ میں رسالہ "ادیب" الہ آباد پر جو تبصرہ شائع ہوا تھا وہ حضرت شمس العلماء مولانا شبلی کی طرف سے نہ سمجھا جائے۔ کیونکہ مولانا کی شان اس سے بہت ارفع اور اعلیٰ ہے کہ وہ ایسے معمولی رسالوں کی تعریف کریں۔" کہ ایسی ہی ذہنیت ابوالحسن مولانا سید وحید الدین سلیم سابق لٹریچر اسسٹنٹ سید احمد خاں کی بھی تھی۔ اور اسی سے وہ کتابوں پر اپنا نام لکھنا پسند نہ فرماتے تھے۔

پانی پت میں ان کی کتابوں اور دوائیوں کی دکان کا نام "پنجاب

نیشنل ایجنسی" تھا جس کا اشتہار وہ "ایس۔ ایم۔ حمید" کے نام سے دیا کرتے تھے اور سارا کام خود کرتے تھے۔ (حمید الدین اُن کے چھوٹے بھائی کا نام تھا جو دائم المرض اور بیمار سا شخص تھا) ایک روز میں نے مولانا سے پوچھا کہ حضرت! یہ حمید کے نام کے ساتھ آپ نے ایس۔ ایم کیوں لگایا ہے؟ ہنس کر کہنے لگے، میاں ایس شیطان کا اور ایم ملعون کا۔

مولانا وحید الدین سے میرے تعلقات اُن کی آخر عمر تک رہے۔ بہت ہی بذلہ سخی۔ ظریف الطبع۔ شگفتہ مزاج اور با مذاق انسان تھے۔ ان کا مزاج اکثر بلکہ بیشتر جدا اعتدال سے گزرتا تھا۔ بچاڑ پرین کا رنگ اختیار کر لیتا تھا۔ طبیعت بڑی رنگین پائی تھی۔ علم و فضل اور بھوس ادبی قابلیت کے باوجود ڈھول طبلہ اور سارنگی سے بھی خوب شغل رہتا تھا۔ اُن کے ہم جلس جہاں ملک کے زبردست عالم اور فاضل بزرگ تھے۔ وہاں بہت ہی معمولی اور قبذل قسم کے انسان بھی اُن کے ہر وقت کے پاس بیٹھنے والوں میں تھے۔ پان کھانا چائے پینا۔ غزلیں لکھ کر لوگوں کو دے دینی اور پھر مشاعروں میں اُن کی پُر زور داد دینا اور گانا بجانا اُن کے محبوب مشغلے تھے اور ساری عمر مولانا نے اس عالم میں گزار دی۔ مگر یہ ضرور تھا کہ جب کوئی ایسا آدمی اُن سے ملنے آتا جسے ان رنگین دلچسپیوں سے کوئی تعلق نہ ہوتا تو اُس کی خاطر مولانا اپنے رنگین طبع ساتھیوں کو روک دیا کرتے تھے اور طبلے پر تھاپ پڑنی تھوڑی دیر کے لئے موقوف ہو جاتی تھی۔ چنانچہ ایک مرتبہ میں اُن کی خدمت میں حاضر ہوا تو اُن کے کمرے سے رنگین صدا میں بڑے زور سے نکل رہی تھیں۔ میں نے

مولانا کے شغل میں ہارح نہ ہونے کے خیال سے گھر کے باہر ہی سے واپس
لوٹنا چاہا مگر مولانا نے مجھے دیکھ لیا، فوراً وہ سب صدا میں بند کر وادیں اور کمرے
میں یکدم سکون ہو گیا۔ میرا مطلب اس بیان سے مولانا کی تنقید نہیں بلکہ یہ ظاہر
کرنا ہے کہ عربی زبان کے متحر عالم ہونے کے باوجود مولانا زاہد خشک نہ تھے
اور ہر قسم کی دلچسپیوں سے اپنا دل بہلا لیا کرتے تھے۔

اپنی دوسری بہت سی کتابوں کی مانند جب انھوں نے حضرت قاضی
شہداء اللہ رحمۃ اللہ علیہ کے رسالہ "حقوق الاسلام" اور رسالہ "سہار و مزامیر" کا
اردو ترجمہ شائع کیا تو ان رسالوں پر بھی حسب معمول بحیثیت مترجم اپنا نام
نہیں لکھا۔ بلکہ صرف یہ عبارت سرورق پر تحریر فرمائی: "مرتبہ کار پر داذان دفتر
پنجاب نیشنل ایجنسی" ایس۔ ایم۔ حمید کے اہتمام سے حالی پریس پانی پت میں
طبع ہوا۔ میں پورے اعتماد پر پورے یقین اور پورے وثوق سے بیان کرتا ہوں
کہ یہ دونوں رسالے مولوی سید وحید الدین سلیم ہی کے ترجمہ شدہ ہیں۔ کسی
اور کے ہرگز نہیں۔

یہ رسالے چھپنے کے کچھ عرصہ بعد ختم ہو گئے تھے۔ دوبارہ انھیں چھپنا نصیب
نہ ہوا۔ صرف ان ہی رسالوں کا نہیں بلکہ حالی پریس پانی پت کی قریباً تمام مطبوعات
کا یہی حشر ہوا کہ باوجود مفید ہونے کے وہ دوبارہ نہ چھپیں۔ کیونکہ مولانا حصول
معاش کی تلاش میں پانی پت سے باہر نکل گئے اور اپنے پیچھے کسی ایسے آدمی کو
نہیں چھوڑ گئے جو پریس اور بکٹ پو کو چلاتا اس لیے جو کتابیں اس مطبع سے
چھپ کر نکلیں وہ کچھ دنوں بعد نایاب اور ناپید ہو گئیں۔ ان ہی میں سے رسالہ

”حقوق الاسلام“ اور ”رسالہ سملع و مزامیر“ بھی تھے۔ اتفاق سے ان کے نسخے مولوی محمد ایوب صاحب قادری کے کتب خانے میں محفوظ ہیں اور انھوں نے فائدہ عام کے لیے اس کی دوبارہ اشاعت مناسب سمجھی۔

بلاشبہ ان رسالوں کی اشاعت آج اُس وقت سے بھی زیادہ ضروری ہے جب پہلی مرتبہ ان کا ترجمہ شائع ہوا تھا۔ خدا تعالیٰ مسلمانوں کو توفیق دے کہ وہ غور اور توجہ کے ساتھ انہیں پڑھیں اور ان میں درج شدہ نصائح پر عمل کر کے خدا اور رسول کی خوشنودی حاصل کریں۔ اللہُمَّ آمین۔

حضرت قاضی ثناء اللہ پانی پتی کی وفات ۲ اگست ۱۸۱۷ء کو ہوئی۔ اور مولوی وحید الدین سلیم نے ۲۹ جولائی ۱۸۵۲ء کو انتقال کیا۔

شیخ محمد اسماعیل پانی پتی

راحم کلی ۳۷ لاہور

۲۲ مئی ۱۹۶۲ء بوقت ۱۲ بجے شب۔

دیباچہ اول

قاضی شہناؤ اللہ صاحب ہمارے وطن کے ایک مشہور فقیہ اور محدث تھے۔ اُن کی تصنیفات میں سے کتاب مالابدمنہ بہت مشہور ہے۔ اس کتاب کے علاوہ اُنہوں نے اور بہت سے چھوٹے چھوٹے رسالے نہایت مفید اور کارآمد ہی مضامین پر لکھے ہیں۔ جن میں سے ایک رسالہ کا نام حقوق الاسلام ہے۔ یہ رسالہ فارسی زبان میں ہے اور اس میں حقوق العباد پر نہایت عمدگی اور خوبی سے بحث کی گئی ہے۔ چونکہ آج کل مسلمانوں کو حقوق العباد کی طرف متوجہ کرنا نہایت ضروری ہے اور عام طور پر مسلمان اس سے غافل ہیں۔ اس لئے ہم نے مناسب سمجھا ہے کہ اس رسالہ کا اردو ترجمہ مسلمانوں کے ملاحظہ اور فائدہ کے لئے چھاپ کر شائع کریں

اصل رسالہ جو فارسی زبان میں ہے ہم اس لئے شائع نہیں کرتے کہ آج کل فارسی زبان کی طرف سے عام طور پر بے توجہی اور بے پروائی پائی جاتی ہے اور سب آدمی اردو زبان کی کتابیں پڑھنے کے شائق ہیں۔

ترجمہ میں اس بات کی کوشش کی گئی ہے کہ سلیس اور

عام فہم اور بامحاورہ عبارت میں اصل کتاب کا مضمون ادا کیا جائے
 اُمید ہے کہ ناظرین رسالہ ہذا اُس مضمون کو جس پر قاضی صاحب مرحوم
 و مغفور نے یہ رسالہ تحریر فرمایا ہے۔ دلچسپی سے مطالعہ کریں گے
 اور کوشش کریں گے کہ اس سے اچھی طرح فائدہ اٹھائیں اور
 اُس پر عمل کریں۔

واللہ الموفق للصواب والید المصیرو المآب۔

(وحید الدین سلیم)

بِسْمِ اللّٰهِ الرَّحْمٰنِ الرَّحِیْمِ

نحمدہ ونصلی علی رسولہ الکریم

اللہ تعالیٰ کے حقوق | تمام مسلمانوں پر واضح ہونا چاہئے کہ ان کی

اگر دن پر سب سے پہلا حق یہ ہے کہ خدا کا شکر ادا کریں جس نے تمام مخلوقات کو ہستی کا جامہ پہنایا اور ہستی کے متعلق جو چیزیں ضروری ہیں وہ سب اُسی نے عطا فرمائیں۔ اُس کا کوئی شریک اور ہمسر نہیں ہے۔ شیخ سعدی شیرازی نے گلستان کے دیباچہ میں لکھا ہے کہ ”جب سانس اندر جاتا ہے تو اُس سے زندگی کو مدد پہنچتی ہے اور جب وہ باہر آتا ہے تو اُس سے تفریح حاصل ہوتی ہے۔ اس سے صاف طور پر یہ نتیجہ نکلتا ہے کہ ہر سانس میں دو نعمتیں موجود ہیں اور ہر نعمت پر ایک شکر واجب ہے۔ پس ایسا کون ذی روح ہے جس کی زبان سے خدا کا شکر ادا ہو سکے؟“

اس کے علاوہ اگر تم زبان۔ یا دل۔ یا اعضا سے خدا کی کسی ایک نعمت کا شکر بھی ادا کرو تو شکر کرنے کی توفیق پانا بھی خدا ہی کی طرف سے ہے اور یہ بھی اُس کی ایک نعمت ہے۔ اس سے ثابت ہوا کہ ایک شکر میں کئی شکر ادا کرنے لازم ہیں اور ایسا ہونا انسان کی ذات سے ناممکن ہے۔ خداوندِ عالم اپنے کلام پاک میں فرماتا ہے کہ ”اگر تم خدا کی نعمتوں کو گننا چاہو تو وہ اتنی ہیں کہ اُن کو تم پورا پورا نہیں گن سکتے۔“

بیشک خدا بڑا بخشنے والا اور مہربان ہے۔ اس آیت سرِ پادشاہیت کے آخر میں جو یہ الفاظ ہیں کہ ”بیشک خدا بخشنے والا اور مہربان ہے“ ان سے یہ اشارہ پایا جاتا ہے کہ خدا نے اپنی رحمت اور مہربانی سے انسانوں کو ایسے کاموں کے کرنے پر مجبور نہیں کیا ہے جن کے کرنے کی طاقت ان میں نہیں ہے اور اسی لئے اُس نے اپنی نعمتوں اور رحمتوں کا اُسی قدر شکر اُن پر واجب کیا ہے جس قدر کہ ان سے ادا ہونا ممکن ہے اور جس قدر کہ ادا ہونا ممکن ہے اُس کو معاف کر دیا ہے۔ پھر جس کسی نے اپنی طاقت کے موافق اُس کی نعمتوں کا شکر ادا کیا ہے اُس کو بڑا شکر ادا کرنے والا کہا ہے۔ چنانچہ حضرت نوح علیہ السلام کی نسبت خدا نے فرمایا ہے کہ وہ ہمارا بڑا شکر گزار بندہ تھا۔

اس سے معلوم ہوا کہ جو شخص اپنے مقدور بھر شکر ادا کرنے سے کوتاہی اور بے پروائی کرے وہ پرلے درجہ کا ظالم اور ناشکر ہے۔ کیونکہ وہ ایسے مُنعم کی نعمتوں کا ادنیٰ شکر (یعنی مقدور کے موافق) بھی ادا نہیں کرتا ہے۔ جس کی نعمتوں کا شمار نہیں ہو سکتا۔ خداوندِ عالم خود فرماتا ہے کہ ”اگر تم خدا کی نعمتوں کو گننا چاہو تو ان کو پورا پورا نہ گن سکو گے۔ اس میں کچھ شک نہیں کہ انسان بڑا ہی بے انصاف اور بڑا ہی ناشکر ہے۔“

پس اتنا شکر جس کا ادا کرنا بندوں پر واجب ہے یہ ہے کہ وہ خدا اور اُس کی کامل صفات کو جہاں تک کہ اُن کی طاقت میں ہے پہچانیں اور وہ اعتقاد رکھیں جو اُس نے اپنے کلامِ پاک میں ظاہر کیا ہے اور وہ عادی

اختیار کریں جن کی ہدایت اُس نے فرمائی ہے اور وہ اعمال کرتے رہیں جو اُس کی مرضی کے مطابق ہیں۔ خاص کر وہ حقوق جو اُس نے بندوں کے ذمے واجب کئے ہیں اُن کو اچھی طرح ادا کریں اور اُن باتوں کے کرنے سے پرہیز کریں جن کے کرنے سے وہ ناراض ہوتا ہے۔ نیز خدا کی خوشی کو اپنی خوشی پر اور تمام مخلوقات کی خوشی پر مقدم جانیں۔ تاکہ اُس روز خدا کے سامنے اُن کو شرمندہ نہ ہونا پڑے جبکہ ہر شخص اس بات کو اچھی طرح سے جان لے گا کہ اُس نے کس بات کو مقدم رکھا تھا اور کس بات کو مؤخر رکھا تھا۔ یعنی دنیا میں اُس نے اپنی مرضی کو خدا کی مرضی پر مقدم رکھا تھا۔ یا خدا کی مرضی کو اپنی مرضی پر مقدم جانا تھا۔ خداوند عالم فرماتا ہے کہ اے پیغمبر مسلمانوں کو سمجھا دو کہ اگر تمہارے باپ اور تمہارے پیٹے اور تمہارے بھائی اور تمہاری بیبیاں اور تمہارے گھنے دار اور مال جو تم نے کمائے ہیں اور سوداگری جس کے مندا پڑ جانے کا تم کو اندیشہ ہو اور مکانات جن میں رہنے کو تمہارا جی چاہتا ہے اگر یہ چیزیں اللہ اور اُس کے رسول اور اللہ کے رستے میں جہاد کرنے سے تم کو زیادہ عزیز ہوں تو ذرا صبر کرو۔ یہاں تک کہ جو کچھ خدا کو کرنا ہے وہ تمہارے سامنے لا موجود کرے۔

پس ہر ایک شخص کو جو مسلمان ہو واجب ہے کہ جس شخص سے دوستی کرے خدا ہی کے لئے دوستی کرے اور جس شخص سے دشمنی کرے خدا ہی کے واسطے دشمنی کرے اور جس شخص کو کوئی چیز دے خدا ہی کے لئے دے۔ اور جس شخص کو نہ دے خدا ہی کے واسطے نہ دے۔ یعنی ہر ایک کام میں

جس کو وہ کرتا ہے۔ یا نہیں کرتا ہے خدا کی مرضی کو مقدم جانے۔ یہاں تک کہ اگر وہ اپنی بیوی۔ یا بچے کو کھانے کا ایک ٹوالہ بھی دے تو اُس میں بھی یہ نیت دل میں کر لے کہ میں اُس حق کو ادا کرتا ہوں جو خدا نے مجھ پر واجب کیا ہے۔

ابوداؤد نے ابوامامہ رضی سے اور ترمذی نے معاذ رضی سے روایت کی ہے کہ رسول خدا صلی اللہ علیہ وآلہ وسلم فرماتے ہیں کہ ”جو شخص خدا ہی کے لئے دوستی کرتا ہے اور خدا ہی کے لئے دشمنی کرتا ہے اور خدا ہی کے لئے دیتا ہے اور خدا ہی کے لئے نہیں دیتا ہے اُس کا ایمان پورا اور کامل ہوتا ہے۔“

اس کے علاوہ بخاری اور مسلم نے ابن مسعود رضی سے ایک اور روایت بیان کی ہے کہ اُن حضرت نے فرمایا ہے کہ ”جو شخص اپنے اہل و عیال کو گزارہ دیتا ہے یہ گزارہ دینا بھی اُس کے لئے بمنزلہ صدقہ کے ہے۔“

چونکہ خدا کی ذات اور صفات کا پہچانا

رسول کریم صلی اللہ علیہ وآلہ وسلم کے حقوق

اور اُن باتوں کا جانتا جن سے وہ خوش ہوتا یا ناراض ہوتا ہے بغیر وسیلہ پیغمبروں کے نہیں ہو سکتا اور اس مطلب کے لئے انسان کی عقل کافی نہیں ہے۔ اس لئے خدا کی کتابوں اور اُس کے رسولوں اور رسولوں کے حکموں پر ایمان لانا عین خدا پر ایمان لانا ہے۔ قیلہ عبد القیس کے قاصد سے رسول خدا صلی اللہ علیہ وآلہ وسلم نے پوچھا ”کیا تم جانتے ہو کہ

خدا پر ایمان لانے سے کیا مطلب ہے؟ آنھوں نے عرض کیا۔ خدا اور اُس کا رسول ہم سے بہتر جانتے ہیں۔ آنحضرت نے فرمایا کہ ”خدا پر ایمان لانا اس بات پر ایمان لانا ہے کہ خدا کے سوا کوئی معبود نہیں ہے اور محمدؐ اُس کے رسول ہیں۔“ اس واقعہ کو بخاری اور مسلم دونوں نے ابن عباسؓ سے روایت کیا ہے۔ اس میں ذرا شک نہیں ہے کہ رسول اللہؐ کی فرماں برداری عین خدا کی فرماں برداری ہے۔ چنانچہ قرآن مجید میں صاف طور پر آیا ہے کہ ”جو شخص رسول کی اطاعت کرتا ہے وہ اللہ کی اطاعت کرتا ہے۔“

اسی طرح رسول اللہؐ سے محبت کرنا عین خدا سے محبت کرنا ہے۔ مسلم اور بخاری نے انسؓ سے روایت کی ہے کہ رسول خدا صلی اللہ علیہ وآلہ وسلم فرماتے ہیں کہ ”اے مسلمانو! تم میں سے کسی کا ایمان پورا نہیں ہو سکتا۔ جب تک کہ میں اُس کے نزدیک اُس کے ماں باپ اور اولاد اور تمام انسانوں سے زیادہ عزیز اور محبوب نہ ہو جاؤں۔“

بیچ یہ ہے کہ خدا کے بعد رسول خدا کا حق ادا ہونا بھی ہماری طاقت سے باہر ہے مگر ہمارے ذمے اتنا ہی حق رکھا گیا ہے جس کا ادا کرنا ہماری طاقت میں ہے اور وہ یہ ہے کہ جن باتوں کے کرنے۔ یا نہ کرنے کا حکم رسول خدا صلی اللہ علیہ وآلہ وسلم نے دیا ہے اُن کو ہم پوری طرح مانیں اور اُن پر عمل کریں۔ نیز اُن پر درود پڑھتے رہیں اور اُن کی اولاد اور اندراج اور اصحاب سے محبت رکھیں۔



خلفائے راشدینؓ کے حقوق

جس طرح خدا کی ذات و صفات کا پہچانا

ناخوش ہوتا ہے بغیر رسول خدا کے ذریعہ کے ممکن نہیں ہے اسی طرح اس بات پر بھی یقین کرنا چاہئے کہ خدا اور رسول خدا کے احکام ہم کو رسول خدا کی اولاد اور اصحاب کے ذریعہ سے معلوم ہوئے ہیں۔ اس میں کیا شک ہے کہ شریعت محمدی کو جو طاقت اور رونق حاصل ہوئی ہے وہ انھیں اصحاب کے ذریعہ سے ہوئی ہے جن کو خلفاء راشدینؓ کہتے ہیں۔ نیز پیغمبر خدا (صلی اللہ علیہ وآلہ وسلم) کے اقوال اور افعال جو بعض صحابیوں کو معلوم تھے اور بعض کو معلوم نہ تھے انھیں کی کوشش سے مشہور ہوئے ہیں۔ جن مسائل میں اختلاف اور شک ہوتا تھا ان کو بھی صحابی دیگر صحابیوں کو جمع کر کے تحقیق کرتے تھے اور تحقیق ہو جانے کے بعد ان کو جاری کر دیتے تھے۔ اسی بنا پر صحابہ کرام سے محبت کرنا اور ان کی فرماں برداری کرنا رسول خدا (صلی اللہ علیہ وآلہ وسلم) کے ساتھ محبت کرنا اور ان کی فرماں برداری کرنا ہے چنانچہ رسول خدا (صلی اللہ علیہ وآلہ وسلم) فرماتے ہیں کہ جو شخص اُن سے محبت رکھتا ہے وہ حقیقت میں مجھ سے محبت رکھتا ہے اور جو شخص اُن سے عداوت رکھتا ہے وہ مجھ سے عداوت رکھتا ہے۔ جو اُن کو ستاتا اور تکلیف دیتا ہے وہ گویا مجھ کو تکلیف دیتا ہے اور جو مجھ کو تکلیف دیتا ہے وہ گویا خدا کو ایذا پہنچاتا ہے۔ ان الفاظ کو ترمذی نے عبد اللہ بن معقلؓ سے روایت کیا ہے۔ مسلم اور ترمذی نے حذیفہؓ سے یہ الفاظ بھی روایت کئے ہیں کہ

”اے مسلمانو! میرے بعد ابوبکر اور عمرؓ کی پیروی کرنا“ اس کے علاوہ رسول خدا (صلی اللہ علیہ وآلہ وسلم) نے فرمایا ہے کہ ”اے مسلمانو! تم اول میری پیروی کرو۔ پھر میرے بعد خلفاء راشدینؓ کی پیروی کرنا“

زین نے حضرت
عمرؓ سے روایت کی

صحابہ کرامؓ اور ازواج مطہراتؓ کے حقوق

ہے کہ رسول خدا (صلی اللہ علیہ وسلم) نے فرمایا ہے کہ ”میرے اصحاب مثل تنازل کے ہیں۔ تم ان میں سے جن کی پیروی کرو گے ہدایت پاؤ گے“
ازواج مطہرات میں سے حضرت عائشہؓ کی نسبت آں حضرت نے فرمایا ہے کہ ”اے مسلمانو! تم دین کا نصف علم حمیراء یعنی عائشہؓ سے حاصل کر سکتے ہو“

خلفاء راشدین میں سے حضرت علیؓ کی نسبت رسول خدا (صلی اللہ علیہ وآلہ وسلم) نے یہ الفاظ فرمائے ہیں کہ ”میں علم کا شہر ہوں اور عائشہؓ اُس شہر کا دروازہ ہے“ ان الفاظ کو حاکم اور طبرانی نے ابن عباس سے روایت کیا ہے۔

عترت اطہار کی نسبت رسول خدا (صلی اللہ علیہ وآلہ وسلم) نے فرمایا ہے کہ میں تمہاری ہدایت کے لئے دو وسیلے چھوڑ جاتا ہوں۔ ان میں سے ایک وسیلہ قرآن مجید ہے اور دوسرا وسیلہ میری عترت ہے۔ ان الفاظ کو احمد بن حنبل اور طبرانی نے زید بن ثابت سے روایت کیا ہے۔

علمائے کرام کے حقوق | از واج مطہرات اور اہل بیت اور صیابہ کے بعد
ان علماء سے محبت رکھنا بھی ضروری ہے

جنہوں نے قرآن اور حدیثوں کو جمع کیا اور جو محدث کہلائے یا جنہوں نے
قرآن اور حدیث پر غور کر کے ان کے مسائل کو طے کیا جن میں لوگوں کو تردد
تھا۔ اور جو فقیہ کہلائے۔ یا جنہوں نے دین کی کتابیں تصنیف کیں۔
یا جو علوم دینی اور علوم باطنی میں کامل استاد ہو گزرے ہیں۔ کیونکہ یہ
بزرگ شریعت کے علم بردار اور پیروں کے وارث ہیں۔

رسول خدا (صلی اللہ علیہ وآلہ وسلم) فرماتے ہیں کہ ”علماء و انبیاء کے وارث
ہیں اور انبیاء نے میراث میں مال نہیں چھوڑا۔ بلکہ ان کی میراث علم دین ہے۔“
نیز آنحضرت نے فرمایا ہے کہ ”عالم کو عابد پر اتنی فضیلت ہے جتنی کہ مجھ کو
تم میں سے ادنیٰ مسلمان پر ہے۔“ یہ فرما کر آنحضرت نے قرآن مجید کی ایک آیت
پڑھی جس کا مطلب یہ ہے کہ ”خدا کے بندوں میں سے علماء ہی وہ نیک
بندے ہیں جو اس سے دل میں ڈرتے رہتے ہیں۔“ اس حدیث کو ترمذی
نے ابوامامہ سے اور دارمی نے کحول اور حسن سے روایت
کیا ہے۔

نیز رسول خدا (صلی اللہ علیہ وآلہ وسلم) نے فرمایا ہے کہ ”مجھ کو خدا
نے بندوں کو تعلیم دینے اور علم دین سکھانے کے لئے دنیا میں بھیجا ہے۔“
اس کے سوا سہیقی نے انس رضی اللہ عنہ سے روایت کی ہے کہ رسول خدا (صلی اللہ
علیہ وآلہ وسلم) فرماتے ہیں کہ ”خدا سب سے زیادہ قیاض ہے۔ اس کے

بعد میں بنی آدم میں سب سے زیادہ فیاض ہوں پھر میرے بعد وہ شخص فیض
ہے جو علم دین سیکھتا اور لوگوں کو سکھاتا ہے۔ قیامت کے دن پیغمبروں کی
طرح اُس کے ساتھ بھی ایک اُمت ہوگی۔ اس حدیث میں اُمت کے
لفظ سے وہ لوگ مراد ہیں جو علم دین سیکھتے اور علمائے دین کی شاگردی
اختیار کرتے ہیں۔

ذہبی نے عمران بن حصین سے روایت کی ہے کہ رسول خدا
صلی اللہ علیہ وآلہ وسلم فرماتے ہیں کہ ”قیامت کے دن وہ روشنائی
جس سے علمائے دین کی کتابیں لکھا کرتے اور شہیدوں کا خون دونوں
کا وزن کیا جائے گا پھر علماء کے لکھنے کی روشنائی وزن میں شہیدوں
کے خون سے زیادہ ہو جائے گی۔“

اس میں شک نہیں ہے کہ علماء اور اولیاء اللہ سے محبت رکھنا
اور اُن کی فرماں برداری کرنا خدا اور رسول سے محبت رکھنا اور اُس کی
فرماں برداری کرنا ہے۔ خداوندِ عالم نے قرآن مجید میں فرمایا ہے کہ اے
سلمانو! تم خدا اور رسول کی اور اُن لوگوں کی اطاعت کرو جو تم سے
اولوالامر ہوں۔ یہاں اولوالامر کے لفظ سے وہ لوگ مراد ہیں جو
خدا اور رسول کے احکام خدا کے بندوں تک پہنچاتے ہیں۔ پس
اس لفظ کے معنوں میں اہلبیت اور صحابی اور علماء سب داخل ہیں اور
اُن کا حق پہچاننا حق اللہ کے ساتھ ضروری ہے۔ کیونکہ اگر وہ نہ ہوتے تو
خدا کو کون پہچانتا اور خدا کا حق کون ادا کرتا۔ خود رسول خدا صلی اللہ علیہ وآلہ

وسلم) نے فرمایا ہے کہ ”اگر خدا کے احکام بندوں تک پہنچانے والے نہ ہوتے تو نہ کوئی ہدایت پاتا۔ نہ نماز پڑھتا۔ نہ زکوٰۃ ادا کرتا۔ پس یہ بزرگ ہیں جن کے دیکھنے سے خدا یاد آتا ہے اور جن کی دوستی اور دشمنی خدا کے ساتھ دوستی اور دشمنی ہے بخاری نے ابو ہریرہؓ سے ایک حدیث قدسی راایت کی ہے جس کا مضمون یہ ہے کہ ”جو شخص میرے کسی دوست سے دشمنی رکھتا ہے اُس کو ہوشیار ہو جانا چاہئے۔ کیونکہ وہ درحقیقت میرے ساتھ جنگ کرتا ہے“ اسی طرح ایک اور حدیث قدسی ہے جس کو امام بغوی نے روایت کیا ہے اور جس کا مطلب یہ ہے کہ ”میرے دوست میرے وہ بند ہیں جو میرے یاد کرنے سے یاد آ جاتے ہیں اور جن کے یاد آنے سے میں یاد آتا ہوں“

والدین کے حقوق | خدا کی طرف سے بندوں کے ذمے جو حقوق ہیں اُن میں سے ایک حق ماں باپ دادا دادی۔ نانا نانی وغیرہ کا ہے جو ظاہر میں پرورش اور روزی کے وسیلے ہیں اور اسی ذیل میں وہ تمام آدمی داخل ہیں جن کے ذریعہ سے خدا روزی پہنچاتا۔ یا پرورش کراتا۔ یا مالی۔ یا جسمانی یا کسی اور طرح کا فائدہ پہنچاتا ہے۔ اُن کا شکریہ ادا کرنا بھی واجب ہے رسول خدا (صلی اللہ علیہ وآلہ وسلم) نے فرمایا ہے کہ جو شخص آدمیوں کا شکر ادا نہیں کرتا وہ خدا کا شکر بھی ادا نہیں کرتا یہ حدیث مسلم اور ترمذی نے ابو سعید خدری سے روایت کی ہے۔

ایسے اشخاص میں سے جن کا ذکر اوپر ہوا سب سے زیادہ حق والدین یعنی ماں باپ کا ہے۔ چنانچہ قرآن مجید میں ہے کہ ہم نے انسان کو اُس کے ماں باپ کے حق میں تاکید کی کہ ہر حال میں اُن کا ادب ملحوظ رکھے کہ اُس کی مال نے جھٹکے پر جھٹکے اٹھا کر اُس کو پیٹ میں رکھا۔ اور پیٹ میں رکھنے کے علاوہ کہیں دو برس میں جا کر اس کا دودھ چھوٹتا ہے۔ اسی لحاظ سے ہم نے انسان کو حکم دیا کہ ہمارا بھی شکر گزار رہ اور اپنے والدین کا بھی۔ یہ حکم قرآن مجید میں کئی جگہ آیا ہے اور رسول خدا (صلی اللہ علیہ وآلہ وسلم) نے شرک کرنے اور ماں باپ کی نافرمانی کرنے کو کبیرہ گناہ بتایا ہے۔ اس مضمون کی حدیث مسلم اور بخاری میں موجود ہے جو عبد اللہ بن عمرؓ سے روایت کی گئی ہے۔

اس کے علاوہ معاذ بن جبلؓ نے بیان کیا ہے کہ رسول خدا (صلی اللہ علیہ وآلہ وسلم) نے مجھ کو دس نصیحتیں تاکید کے ساتھ فرمائی تھیں جن میں یہ الفاظ بھی شامل تھے کہ خدا کے ساتھ ہرگز شرک نہ کرنا۔ اگرچہ تم قتل کئے جاؤ۔ یا زندہ آگ میں جھونک دئے جاؤ۔ نیز ماں باپ کی نافرمانی نہ کرنا۔ اگرچہ وہ اس بات پر مجبور کریں کہ تم اپنے مالی اور اہل و عیال سے جدا ہو جاؤ۔ مسلم اور بخاری میں ابو ہریرہؓ سے روایت کی گئی ہے کہ ایک شخص جناب سرور کائنات کی خدمت میں حاضر ہوا اور اُس نے پوچھا کہ وہ کون شخص ہے جو سب سے زیادہ نیکی اور ہمدردی کے برتاؤ کا مستحق ہے؟ آپ نے فرمایا کہ ماں سے بڑھ کر کوئی نہیں۔ اُس شخص نے پوچھا کہ

”اُس کے بعد پھر کون شخص ایسے برتاؤ کا حقدار ہے؟“ آپ نے پھر فرمایا کہ ”ماں سے بڑھ کر کوئی نہیں؟“ اُس شخص نے پھر پوچھا کہ ”اُس کے بعد پھر کون ہے جو ہمدردی کرنے اور نیک برتاؤ کرنے کا حق دار ہے؟“ آپ نے پھر یہی جواب دیا کہ ”ماں سے بڑھ کر کوئی نہیں؟“ اُس شخص نے پھر تھی دفعہ پھر وہی سوال کیا جو پہلے کر چکا تھا۔ اس دفعہ آپ نے جواب میں فرمایا کہ ”ماں کے بعد باپ کا درجہ ہے اور اُس کے بعد اُس کا چورشتہ میں اُس سے قریب ہو۔“ یہ فرما کر جناب سرور کائنات اپنی زبان مبارک پر تین دفعہ یہ الفاظ لائے کہ ”ذلیل ہو وہ؟“ اُس شخص نے اور دیگر حاضرین نے پوچھا کہ یا رسول اللہ وہ کون شخص ہے جس کی نسبت آپ یہ الفاظ بار بار فرماتے ہیں۔ آپ نے فرمایا کہ وہ شخص جس نے اپنے ماں باپ کو یاد و نون میں سے ایک کو بوڑھا پے کی حالت میں دیکھا اور جنت میں داخل نہیں ہوا۔

اس حدیث کا مطلب یہ ہے کہ جس شخص کے ماں باپ بوڑھے اور اپاہج ہو گئے ہوں اور اُس کو اس بات کا موقع ملا ہو کہ اُن کی خدمت اور امداد کرے۔ مگر اُس نے اس موقع کی پروا نہ کی ہو اور اُن کی خدمت اور امداد کرنے سے غفلت اور بے پروائی کرتا رہا ہو تو اس کا نتیجہ یہ ہے کہ وہ جنت میں داخل نہ ہو سکے گا۔ اس حدیث کو مسلم نے ابو ہریرہؓ سے روایت کیا ہے۔

اس کے سوا ترمذی نے ابن عمرؓ سے روایت کی ہے کہ ایک

شخص رسول اللہ (صلی اللہ علیہ وآلہ وسلم) کی خدمت میں حاضر ہوا اور اُس نے عرض کی کہ ”یا رسول اللہ مجھ سے ایک بڑا گناہ ظہور میں آیا ہے۔ کوئی تدبیر ایسی بتائیے جس سے میرا گناہ معاف ہو سکے اور میری توبہ قبول ہو سکے“ آپ نے پوچھا کہ ”تیری ماں زندہ ہے یا نہیں؟“ اُس شخص نے کہا کہ ”یا رسول اللہ میری ماں کی تو وفات ہو چکی ہے“ آپ نے پوچھا کہ ”تیری ماں کی بہن یعنی خالہ بھی زندہ ہے یا نہیں؟“ اُس شخص نے کہا کہ ”ہاں یا رسول اللہ میری خالہ تو زندہ اور موجود ہے“ آپ نے فرمایا کہ ”تو جا اُس کے ساتھ ملے اور ہمدردی سے پیش آ اور اُس کی خدمت کر۔“

ماں باپ کا جو درجہ ہے وہ اس حدیث سے ظاہر ہوتا ہے کہ جناب سرور کائنات نے فرمایا ہے کہ ”جو شخص ماں باپ کی یعنی دونوں کی فرماں برداری کرتا ہے اُس کے لئے جنت میں دو دروازے کھولے جائیں گے اور شخص اُن میں سے ایک کی خدمت کرتا ہے اور وہی ایک زندہ اور موجود ہے تو اُس کے لئے بہشت کا ایک دروازہ کھولا جائے گا۔ اسی طرح جو شخص ماں باپ کی یعنی دونوں کی نافرمانی کرتا ہے اُس کے لئے دوزخ کے دو دروازے کھولے جائیں گے اور جو شخص اُن میں سے ایک کی وہی ایک زندہ اور موجود ہے نافرمانی کرتا ہے اُس کے لئے دوزخ کا ایک دروازہ کھول دیا جائے گا صحابیوں نے جب آل حضرت کی زبان مبارک سے یہ الفاظ سنے تو اُنھوں نے پوچھا کہ یا رسول اللہ اگر ماں باپ اولاد پر ظلم کرتے ہوں“ آپ نے اُن کے جواب میں فرمایا کہ ”ہاں چاہے وہ

ظلم کرتے ہوں۔“ یہ العاطف جناب سرور کائنات نے تین دفعہ فرمائے۔
 ایک اور روایت میں ہے کہ جناب سرور کائنات نے فرمایا کہ ”جو
 شخص اپنے ماں باپ کی طرف رحمت اور شفقت کی نظروں سے دیکھتا
 ہے خدا اُس کے ہر دفعہ دیکھنے کے عوض میں ایک حج کا ثواب اُس کے
 نامہ اعمال میں لکھتا ہے۔“ صحابیوں نے یہ خوشخبری سن کر پوچھا کہ بھلا
 یا رسول اللہ اگر اولادوں میں سو دفعہ اپنے ماں باپ کی طرف رحمت اور
 شفقت کی نظر سے دیکھئے؟ آپ نے فرمایا ”ہاں چاہے سو دفعہ اُن کو ایسی
 نظروں سے دیکھے۔ ہر حالت میں ایک نظر کے بدلے ایک حج کا ثواب
 اُس کو عطا کیا جائے گا۔“ ان دونوں حدیثوں کو جو اوپر لکھی گئی ہیں امام
 بیہقی نے ابن عباس سے روایت کیا ہے۔

ایک شخص نے رسول اللہ (صلی اللہ علیہ وآلہ وسلم) کی خدمت میں
 حاضر ہو کر کہا کہ ”میرا ارادہ جہاد میں شامل ہونے کا ہے“ آپ نے پوچھا
 کہ ”تیری ماں زندہ ہے یا نہیں؟“ اُس شخص نے عرض کی کہ ”ہاں یا رسول
 اللہ“ آپ نے فرمایا ”تو پھر جہاد میں شریک ہونے کی ضرورت
 نہیں ہے۔ جا اور اُس کی خدمت کر اور اس بات پر یقین کر لے کہ بہشت
 ماؤں کے قدموں کے نیچے ہے۔“ اس حدیث کو امام بیہقی نے معاوہ
 سے روایت کیا ہے۔

ایک دفعہ عبداللہ بن عمرؓ نے رسول خدا (صلی اللہ علیہ وآلہ وسلم)
 کی خدمت میں حاضر ہو کر عرض کی کہ ”یا رسول اللہ میرے گھر میں ایک

نوبصورت بی بی ہے اور میں اُس سے محبت رکھتا ہوں۔ مگر میری والدہ اُس کو پسند نہیں کرتی۔“ آپ نے فرمایا کہ ”اگر یہ حال ہے تو تجھ پر واجب ہے کہ اپنی بیوی کو طلاق دیدے۔“ یہ حدیث ترمذی اور ابوداؤد میں عبد اللہ بن عمرؓ سے روایت کی گئی ہے۔

ایک دفعہ ایک شخص نے آنحضرتؐ سے دریافت کیا کہ ماں باپ کا حق کس درجہ کا ہے؟ آپ نے فرمایا کہ ”اولاد کے حق میں ماں باپ کا درجہ ایسا ہے کہ وہی اُن کی بہشت و دوزخ ہیں۔“ اس حدیث کا مطلب یہ ہے کہ اگر کوئی شخص ماں باپ کی نافرمانی کرے گا تو وہ دوزخ کی آگ میں جھونکا جائے گا اور اگر اُن کی خدمت اور فرماں برداری کرے گا تو اُس کے لئے بہشت میں داخل ہونا آسان ہوگا۔ پس ہر انسان کے لئے اُس کے ماں باپ ہی بہشت و دوزخ ہیں۔ یہ حدیث ابن ماجہ میں ہے اور ابوامامہ سے روایت کی گئی ہے۔

ایک روایت میں ہے کہ ایک شخص حضرت رسول خدا صلی اللہ علیہ وآلہ وسلم کی خدمت میں حاضر ہوا اور اُس نے عرض کی کہ ”میرا باپ محتاج ہے اور چاہتا ہے کہ میری دولت پر قبضہ کرے۔“ آپ نے فرمایا کہ ”تو اور تیرا مال دونوں تیرے باپ کے لئے ہیں اور تمہاری اولاد تمہاری عمدہ کمائی ہے۔ پس اپنی اولاد کی کمائی میں سے تم بے تکلف کھا سکتے ہو۔“ یہ حدیث ابوداؤد اور ابن ماجہ میں ہے اور اس کو عمر و بن شعیب نے اپنے باپ سے اور اُس نے اپنے باپ سے روایت کیا ہے۔

اوپر کی حدیث سے یہ نتیجہ صاف نکلتا ہے کہ اگر ماں باپ مفلس ہوں تو وہ اپنی اولاد کی کمائی میں سے کھا سکتے ہیں اور اولاد پر واجب ہے کہ اُن کو اپنی کمائی میں سے گزارہ دے۔ اگر ماں باپ کمانے کی طاقت رکھتے ہوں۔ یا مسلمان ہوں تو بھی اولاد پر واجب ہے کہ اُن کو اپنی کمائی میں سے گزارہ دیا کرے۔ چنانچہ مسلم اور بخاری میں اسما بنت ابی بکرؓ سے روایت کی گئی ہے کہ میں نے رسول اللہ (صلی اللہ علیہ وآلہ وسلم) کی خدمت میں عرض کی کہ میری والدہ آئی ہے۔ مگر وہ مسلمان نہیں ہے۔ کیا مجھے اجازت ہے کہ میں اُس کے ساتھ نیکی اور ہمدردی کا برتاؤ کروں؟ آپ نے فرمایا کہ ”ہاں اُس کی دلجوئی اور فرماں برداری کرنی واجب ہے۔ لیکن اگر وہ خدا کی نافرمانی کرنے کو کہے تو اس باب میں اُس کی بات ماننی واجب نہیں ہے۔“

ترمذی میں عبد اللہ بن عمرؓ سے روایت کی گئی ہے کہ جناب سرور کائنات نے فرمایا کہ ”باپ کی رضامندی عین خدا کی رضامندی ہے اور باپ کی ناراضی عین خدا کی ناراضی ہے۔“ نیز قرآن مجید میں خدا فرماتا ہے کہ ”اگر تیرے ماں باپ تجھ کو اس بات پر مجبور کریں کہ تو ایمان لائے تو اس میں اُن کا کہنا نہ ماننا۔ مگر ہاں دنیا میں سعادت مند بن کر اُن کے ساتھ نیکی اور ہمدردی کا برتاؤ کرنا۔“

احمد بن حنبل اور حاکم نے ایک حدیث عمران سے روایت کی

ہے جس کا مضمون یہ ہے کہ جناب سرور کائنات نے فرمایا ہے کہ ”جب خدا کی نافرمانی ہوتی ہو تو ایسی قرآن برداری کسی نہیں کرنی چاہئے۔“ مسلم اور بخاری نے بھی ایک حدیث حضرت علیؓ سے روایت کی ہے۔ جس کا مطلب یہ ہے کہ ”خدا کی نافرمانی میں کسی کی قرآن برداری نہیں کرنی چاہئے۔ ہاں ان کاموں میں قرآن برداری کرنی چاہئے جو نیکی اور بھلائی کے ہوں اور جو شرع کی رو سے جائز ہوں۔“

رشتہ داروں کے حقوق | باپ کے جو حقوق اولاد کی گردن پر ہیں اُن میں سے ایک حق یہ ہے کہ باپ کے دوستوں کے ساتھ محبت کرنی چاہیے اور ان کے ساتھ بھلائی کا برتاؤ کرنا چاہئے۔ رسول خدا (صلی اللہ علیہ وآلہ وسلم) نے فرمایا ہے کہ ”کمال درجہ کی نیکی یہ ہے کہ انسان باپ کے مرنے کے بعد اُس کے دوستوں کے ساتھ بھلائی کا برتاؤ کرے۔“ اس حدیث میں بھلائی کے برتاؤ سے مالی مدد دینا۔ جسمانی خدمت اور عمدہ اخلاق سے پیش آنا مراد ہے۔

ماں باپ کے حقوق میں سے ایک حق یہ ہے کہ اُن کی اولاد کے ساتھ نیکی کا سلوک کیا جائے۔ باپ کی اولاد میں بھائی بہنیں اور اُن کی اولاد داخل ہے۔ اسی طرح ماموں۔ ممانی۔ چچا۔ چچی۔ خالو۔ خالہ اور اُن تمام عزیزوں کے ساتھ بھلائی کا برتاؤ کرنا چاہئے جو رشتہ میں قریب ہیں۔ پھر جس کا رشتہ زیادہ قریب ہے اُس کا حق بھی

بہ نسبت اُس کے جس کا رشتہ دور کا ہے زیادہ ہے۔ چنانچہ
قرآن مجید میں جا بجا اس بات کی تاکید کی گئی ہے کہ ”قریبوں اور
عزیزوں کا حق ادا کرو“

پس جو شخص آسودہ حال ہو اُس پر واجب ہے کہ اپنے اُن قریبی
رشتہ داروں کی مالی مدد کرے جو مفلس ہوں اور جو کمانے سے معذور
ہوں۔ مگر جو رشتہ دار قریبی نہیں ہیں اُن کی مالی مدد کرنا واجب نہیں
ہے۔ تاہم اُن سے محبت کا تعلق رکھنا اور اُن کے ساتھ ہمدردی سے
پیش آنا واجب ہے اور اُن سے قطع تعلق کرنا حرام ہے اور اُن کے
ساتھ بدسلوکی سے پیش آنا ہرگز جائز نہیں ہے۔

ایک حدیث کا جو ابو ہریرہؓ سے روایت کی گئی ہے یہ مضمون
ہے کہ ”جب خدا نے دنیا کو پیدا کیا اور اُس کے پیدا کرنے سے فارغ
ہو گیا تو رحم یعنی قریبی رشتہ داری نے اُسٹھ کو رحمین یعنی خدا کے پاس
پناہ لی۔ خدا نے پوچھا کہ تو کیا چاہتی ہے۔ اُس نے کہا کہ میں قطع تعلق سے
پناہ مانگتی ہوں۔ خدا نے فرمایا کیا تو اس بات پر راضی ہے کہ اگر کوئی
شخص تجھ سے تعلق رکھے تو میں بھی اُس سے تعلق رکھوں اور اگر کوئی
تجھ سے اپنا تعلق جدا کرے تو میں بھی اُس سے قطع تعلق کر لوں۔ رحم
یعنی قریبی رشتہ داری نے کہا کہ میں اس بات پر راضی ہوں۔ خدا نے
فرمایا۔ تو بس تو مطمئن رہ کہ میں ایسا ہی کروں گا۔“ اسی مضمون کی
ایک حدیث قدسی بھی ہے جس کو ابو داؤد اور ترمذی اور

احمد بن حنبل نے عبد الرحمن بن عوفؓ سے اور حاکم نے ابو ہریرہؓ سے روایت کیا ہے۔ اُس کے الفاظ یہ ہیں کہ میں رحمٰن ہوں اور رحم یعنی قریبی رشتہ داری کا نام میرے ہی نام سے نکالا گیا ہے پس جو شخص رحم یعنی قریبی رشتہ داری کا لحاظ رکھے گا میں بھی اُس کا لحاظ رکھوں گا اور جو شخص اُس کو نظر انداز کرے گا میں بھی اُس کو اپنی نظروں سے گردوں گا۔

بخاری میں ابو ہریرہؓ سے ایک روایت مروی ہے جس میں بیان کیا گیا ہے کہ رسول خدا (صلی اللہ علیہ وآلہ وسلم) نے فرمایا ہے کہ رحم یعنی قریبی رشتہ داری رحمٰن یعنی خدا کی طرف سے ایک فتح یعنی کوتوال ہے۔ خدا فرماتا ہے کہ اے رحم جو آدمی تجھ سے تعلق پیدا کرے گا میں بھی اُس کے ساتھ تعلق پیدا کروں گا اور جو آدمی تجھ سے قطع تعلق کرے گا میں بھی اُس سے اپنا قطع تعلق کر دوں گا۔

بخاری اور مسلم نے حضرت عائشہؓ سے بھی ایک روایت اسی مضمون کی بیان کی ہے جیسے بن مطعم سے بھی ایک حدیث روایت کی گئی ہے جس کا مطلب یہ ہے کہ جناب سرور کائنات نے فرمایا ہے کہ ”قریبی رشتہ داروں سے قطع تعلق کرنے والا ہرگز جنت میں داخل نہیں ہوگا۔“

امام بیہقی نے عبد اللہ بن اونی سے جو روایت بیان کی ہے اُس کا خلاصہ یہ ہے کہ رسول خدا (صلی اللہ علیہ وآلہ وسلم) نے فرمایا ہے کہ ”جس قوم میں ایک شخص بھی ایسا ہو جو قریبی رشتہ داروں سے قطع تعلق رکھتا ہو اُس قوم پر خدا کی رحمت نازل نہیں ہوتی۔“ غرض کہ

قریبی رشتہ داروں کے ساتھ اچھا سلوک کرنے اور اُن کے ساتھ ہمدردی اور نیکی سے پیش آنے کے باب میں بہت سی حدیثیں وارد ہوئی ہیں۔ پس ہر شخص پر لازم ہے کہ اپنے نسب اور سلسلہ قرابت سے خبردار رہے تاکہ قریبی رشتہ داروں کے ساتھ محبت اور ہمدردی کر سکے اور قطع تعلقی کا گناہ اُس سے ظہور میں نہ آئے۔

واضح ہو کہ رسول خدا (صلی اللہ علیہ وآلہ وسلم) نے فرمایا ہے کہ ”چھوٹے بھائی پر بڑے بھائی کا حق ایسا ہی ہے جیسا کہ باپ کا حق بیٹے پر ہوتا ہے“ اس مضمون کی حدیث امام بیہقی نے سعید بن عیاض سے روایت کی ہے۔

خداوند عالم نے قرآن مجید میں اُن لوگوں پر جو دنیا میں فتنہ و فساد برپا کرتے ہیں اور اُن لوگوں پر جو قریبی رشتہ داروں سے قطع تعلقی کرتے ہیں یکساں لعنت کی ہے۔ چنانچہ اُس نے فرمایا ہے کہ ”اے منافقو! کیا تم سے کچھ بعید ہے کہ اگر تم جہاد کرنے سے پھر بیٹھو تو اس حالت میں بھی ملک میں فساد کرتے پھرو اور اپنے رشتوں ناطوں کو توڑ ڈالو یہی تو وہ لوگ ہیں جن پر خدا نے لعنت کی ہے اور جن کو حق بات کے سننے سے بہرا اور اُن کی آنکھوں کو راہِ راست کے دیکھنے سے اندھا کر دیا ہے“ امام احمد بن حنبل نے اسی آیت کی بنا پر قرار دیا ہے کہ غیرید پر لعنت کرنی جائز ہے۔ کیونکہ اگر اُن تمام بُرائیوں سے بھی قطع نظر کریں جو اُس میں موجود تھیں تو یہ بات کیا کچھ کم ہے کہ وہ قاطع رحم تھا۔ حالانکہ صرف

یہی عیب اُس پر لعنت کرنے کے لئے کافی دلیل ہے۔

اس موقع پر ایک سوال پیدا ہوتا ہے اور وہ یہ ہے کہ اگر دو تری رشتہ داروں میں سے ایک شخص بدسلوکی کرے اور قطع رحم کرے تو کیا دوسرے شخص کو بھی لازم ہے کہ قطع تعلق کرے اور اُس کے ساتھ بدسلوکی سے پیش آئے۔ اس سوال کا جواب یہ ہے کہ دوسرے شخص کو یہ بات ہرگز لازم نہیں ہے کہ قطع تعلق کرے اور صلہ رحم کا خیال نہ رکھے۔ کیونکہ جس شخص نے قطع رحم کیا ہے اُس کو اس گناہ کی سزا ملے گی اور جس شخص نے صلہ رحم کا خیال رکھا ہے اُس کو اس عمدہ فعل کی جزا مل جائے گی۔

رسول خدا (صلی اللہ علیہ وآلہ وسلم) نے فرمایا ہے کہ ”وہ شخص صلہ رحم کا خیال رکھنے والا نہیں ہے جس کو قطع رحم کا انتقام لینے کا خیال ہو۔ بلکہ صلہ رحم کا خیال رکھنے والا وہ شخص ہے جو قطع رحم کے مقابلہ میں بھی صلہ رحم کا لحاظ رکھے۔“ یعنی صلہ رحم کا لحاظ رکھنے والا وہ ہوتا ہے جو بدسلوکی کے مقابلہ میں بدسلوکی کرنے کا خیال بھی دل میں نہ لائے۔ بلکہ جو شخص بدی کے بدلہ میں نیکی کرتا ہے اور قطع تعلق کے مقابلہ میں خود قطع تعلق نہیں کرتا ہے وہی صلہ رحم کا پورا پورا لحاظ رکھنے والا ہوتا ہے۔ یہ حدیث بخاری میں ہے اور عبد اللہ بن عمرؓ سے روایت کی گئی ہے۔

شیخ سعدی شیرازی نے کیا ہی عمدہ بات لکھی ہے کہ ”بدی

حضرت امام اعظم ابو حنیفہؒ نے اس سلسلے میں کف لسان کا مسلک اختیار فرمایا ہے۔

کے عوض میں بدی کرنا تو آسان بات ہے۔ مردانگی کی بات تو یہ ہے کہ بدی کے مقابلہ میں نیکی کی جائے۔“

مسلم نے ابو ہریرہؓ سے روایت کی ہے کہ رسول خدا (صلی اللہ علیہ وآلہ وسلم) کے پاس ایک شخص آیا اور اس نے بیان کیا کہ ”یا رسول اللہ میرے چند قریبی رشتہ دار ایسے ہیں کہ میں تو اُن کے ساتھ محبت سے پیش آتا ہوں مگر وہ مجھ سے قطع تعلق کرنے پر تعلق رہتے ہیں۔ میں اُن کے ساتھ نیکی اور بھلائی کرتا ہوں۔ مگر وہ میرے ساتھ بدی کرتے رہتے ہیں۔ میں اُن کے ساتھ تختل اور بددباری سے پیش آتا ہوں۔ مگر وہ میرے ساتھ ہمیشہ نادانی اور جہالت کی باتیں کرتے رہتے ہیں۔“ رسول خدا (صلی اللہ علیہ وآلہ وسلم) نے فرمایا کہ ”اگر یہی بات ہے تو خدا اُن کے مقابلہ میں تیری ہمیشہ مدد کرے گا۔“

صلہ رحم یعنی قریبی رشتہ داروں سے تعلق اور محبت رکھنے میں کچھ آخرت ہی کا فائدہ نہیں ہے۔ بلکہ دنیا میں بھی بہت سے فائدے ہیں۔ جناب سرور کائناتؐ نے فرمایا ہے کہ ”جو شخص چاہتا ہے کہ دنیا میں اُس کی روزی فراخ ہو اور اُس کی عمر دراز ہو اور اس کا نام مرنے کے بعد باقی رہے اُس کو چاہئے کہ صلہ رحم کا لحاظ رکھے اور قریبی رشتہ داروں کے ساتھ محبت اور ہمدردی سے پیش آئے۔“ یہ حدیث بخاری اور مسلم میں انسؓ سے روایت کی گئی ہے۔

ایک حدیث اسی مضمون کی ترمذی میں ہے جو ابو ہریرہؓ سے

مروی ہے۔ اُس کا مطلب یہ ہے کہ رسول خدا (صلی اللہ علیہ وآلہ وسلم) نے فرمایا ہے کہ ”اے مسلمانو! اپنے رشتوں ناطوں سے اچھی طرح واقفیت پیدا کرو تاکہ صلہ رحم کا حق ادا کر سکو۔ صلہ رحم سے آپس میں محبت پیدا ہوتی ہے۔ مال و دولت میں ترقی ہوتی ہے۔ عمر دراز ہوتی ہے اور مرنے کے بعد نام باقی رہتا ہے۔“

اسی طرح قطع رحم کا انجام عذابِ آخرت کے علاوہ دنیا میں بھی بُرا ہے اور اس کے سبب سے دنیا میں طرح طرح کی آفتیں انسان کو جھیلنی پڑتی ہیں۔ جناب سرورِ کائنات فرماتے ہیں کہ ”وہ گناہ جن پر خدا دنیا میں بھی جلد سزا دیتا ہے اور آخرت میں بھی عذاب دیتا ہے دو ہیں۔ ایک تو بادشاہ سے بغاوت کرنا۔ دوسرے رشتہ داروں سے قطع تعلق کر لینا۔“ اس حدیث کو ترمذی اور ابوداؤد نے ابوبکرہ سے روایت کیا ہے۔

امام بیہقی نے ایک حدیث ابوبکرہ سے روایت کی ہے کہ جناب سرورِ کائنات نے فرمایا ہے کہ تمام گناہ ایسے ہیں کہ ان میں سے خدا جس کو چاہتا ہے معاف کر دیتا ہے مگر والدین کی نافرمانی ایسا گناہ ہے جس کی سزا مرنے سے پہلے اکثر دنیا ہی میں مل جاتی ہے۔“

جب ماں باپ کے حقوق پر خیال کرنے سے لازم آتا ہے کہ بھائیوں بہنوں اور ان کی اولاد اور دوسرے رشتہ داروں کے ساتھ ہمدردی اور محبت سے پیش آنا چاہئے تو اسی طرح رسول خدا (صلی اللہ علیہ وآلہ وسلم) اور صحابہ اور پیروں اور استادوں کے حقوق پر خیال کرنے

سے یہ لازم آتا ہے کہ سیدوں کے ساتھ جو آلِ رسول ہیں اور پیروں اور
اُستادوں کی اولاد کی ساتھ محبت اور ہمدردی کا برتاؤ کیا جائے۔
قرآن مجید میں پروردگار عالم فرماتا ہے کہ ”اے پیغمبر مسلمانوں سے کہو کہ میں
تم سے اس تبلیغ رسالت پر کچھ مزدوری تو مانگتا ہی نہیں۔ مگر میرے قریبی
رشتہ داروں کے ساتھ محبت تو قائم رکھو“ ایک اور آیت قرآن مجید میں
ہے جس کا مضمون یہ ہے کہ ”اے پیغمبر ان لوگوں سے جو خدا کو کسی بیٹے کا
باپ کہتے ہیں کہہ دو کہ اگر بالفرض خدا کے کوئی اولاد ہوتی تو سب سے
پہلے اُس کی عبادت کرنے کو میں حاضر تھا“ اس آیت سے صاف اس
بات کا اشارہ پایا جاتا ہے کہ اگر کسی شخص کے ذمے کسی کا حق ہو تو
اُس کو چاہئے کہ اُس شخص کی اولاد کے ساتھ سلوک کرے اور اُس
حق کو ادا کرے۔

اس موقع پر ایک سوال پیدا ہوتا ہے اور وہ یہ ہے کہ اگر سادات
یا پیروں میں سے کوئی شخص فاسق۔ یا کافر۔ یا رافضی ہو تو اُس کے ساتھ
کیسا برتاؤ کرنا چاہئے۔ اس سوال کا جواب یہ ہے کہ اگر وہ فاسق ہو تو
اُس کو نصیحت کرنی چاہئے تاکہ وہ فسق و فجور سے باز آجائے۔ اگر وہ
رافضی ہو۔ یا ایسا ہی کوئی عقیدہ رکھتا ہو جس سے کفر تک نوبت پہنچ
جاتی ہے تو اُس کے ساتھ ہرگز دوستی اور محبت نہ رکھنی چاہئے۔ کیونکہ

لے افراط و تفریط کو ملحوظ خاطر رکھا جائے۔

خداوند عالم فرماتا ہے کہ ”اے مسلمانو! اُن لوگوں سے جن پر خدا کا غضب ہے دوستی نہ کرو۔ کیونکہ یہ لوگ آخرت کے ثواب سے ایسے ہی ناامید ہیں جیسے کافر قبر والوں یعنی مردوں کی طرف سے ناامید ہیں۔“

اس کے علاوہ خدا نے حضرت نوح کے بیٹے کی نسبت حضرت نوح کو خطاب کر کے فرمایا ہے کہ ”اے نوح! تمہارا بیٹا تمہارے اہل و عیال میں داخل نہیں ہے کیونکہ اُس کے عمل اچھے نہیں ہیں۔“

رسول خدا (صلی اللہ علیہ وآلہ وسلم) نے بھی فرمایا ہے کہ ”میرے فلاں رشتہ دار میرے دوست نہیں ہیں۔ میرا دوست تو خدا ہے۔ یا وہ مسلمان ہیں جو نیک عمل کرتے ہیں۔ مگر اُن سے میری قرابت ضرور ہے۔ اس لئے میں اُن کے ساتھ سلوک کرتا ہوں۔“ یہ حدیث بخاری اور مسلم میں موجود ہے اور اس کو عمرو بن عاص نے روایت کیا ہے۔ اس حدیث سے صاف صاف طور پر یہ بات معلوم ہوتی ہے کہ سید پیرزادے اور خود ہمارے قریبی رشتہ دار اگر کافر ہوں۔ یا رافضی۔

یا خارجی ہوں کہ ان عقیدوں سے بھی کفر تک تو بت پہنچ جاتی ہے تو اُن کی ساتھ دوستی اور محبت نہ کرنی چاہئے۔ ہاں اُن کے ساتھ نیک سلوک کرنا جائز ہے۔ چنانچہ قرآن مجید میں پروردگار عالم فرماتا ہے کہ ”اے مسلمانو! جو لوگ تم سے دین کے بارے میں نہیں لڑے اور اُکھنوں تم کو تمہارے گھروں سے نہیں نکالا اُن کے ساتھ احسان کرنے اور منصفانہ برتاؤ کرنے سے خدایا منع نہیں کرتا کیونکہ اللہ منصفانہ برتاؤ کرنے

والوں کو دوست رکھتا ہے۔“

دائی کے حقوق

ماں باپ کے جو حقوق ہر شخص کے ذمے ہیں ان سے ملتا جلتا حق دائی کا بھی ہے جس کا بچپن میں پیا ہوا۔ خدا نے اسی بنا پر جس طرح اُن دو بہنوں کو ایک نکاح میں لینے سے منع کیا ہے جو ایک نسب سے ہوں۔ اسی طرح ان دو بہنوں کے ساتھ بھی ایک ساتھ نکاح کرنے سے منع کیا ہے جن میں دو دھوکا نہ ہو۔ تاکہ قطع تعلق کا باعث نہ ہو۔ البوداؤد میں ایک حدیث ابوالطفیل سے روایت کی گئی ہے اور اُس کا مضمون یہ ہے کہ ”رسول خدا رصل اللہ علیہ وآلہ وسلم نے اپنی دودھ پلائی کے لئے اپنی چادر زمین پر بچھا دی تھی اور اُس کو اُس چادر پر بٹھایا تھا۔“

حاکم کے حقوق

مبجلہ اُن حقوق کے جو خدا نے بندوں پر فرض کئے ہیں ایک حق اُن لوگوں کا ہے جن کو خدا نے اپنی شانِ حکومت کا منظر بنایا ہے۔ اُن میں سے ایک تو مسلمان سلطان اور امیر اور قاضی کا حق ہے جو رعیت کے ذمے ہے۔ دوسرے شوہر کا حق ہے جو بیوی کے ذمے ہے۔ تیسرے آقا کا حق ہے جو غلام اور خادم پر ہے۔ چوتھے گھر کے مالک کا حق ہے جو گھر والوں کے ذمے ہے۔ ان حقوق کے واجب ہونے کا باعث یہ ہے کہ ملک شہر اور گھر کا انتظام بغیر بادشاہ۔ امیر۔ قاضی۔ شوہر۔ آقا اور صاحب خانہ کی حکومت اور قضا کے انجام نہیں پاسکتا۔

ملک کے حکمران اور شہر کے حاکم اور فوج کے سردار کی اطاعت ملک اور شہر کے باشندوں اور فوجی آدمیوں پر واجب ہے۔ مگر شرط یہ ہے کہ اُن کا حکم شرع کے خلاف نہ ہو۔ اگرچہ لوگوں کی مرضی کے خلاف ہو چنانچہ خداوند عالم فرماتا ہے: ”اللہ اور رسول کی اور اُن لوگوں کی اطاعت کرو جو اہل حکومت ہیں“ اہل حکومت کے لفظ میں بادشاہ اور سب حکمران داخل ہیں۔ رسول خدا (صلی اللہ علیہ وآلہ وسلم) نے فرمایا ہے کہ ”جو شخص میری فرماں برداری کرتا ہے وہ خدا کا فرماں بردار ہے اور جو شخص میری نافرمانی کرتا ہے وہ خدا کا بھی نافرمان ہے۔ اسی طرح جو شخص حاکم کی اطاعت کرتا ہے وہ گویا میری اطاعت کرتا ہے اور جو شخص حاکم کی نافرمانی کرتا ہے وہ گویا میری نافرمانی کرتا ہے۔“

حاکم بمنزلہ ایک ڈھال کے ہے جس کی اوٹ میں جنگ کی جاتی ہے اور پناہ لی جاتی ہے۔ پس اگر حاکم خدا سے ڈر کر اور انصاف کا لحاظ کر کے حکم دے گا تو اس کا ثواب اُس کو دیا جائیگا اور اگر وہ نا انصافی سے حکمرانی کرے گا تو اس کا وبال بھی اُسی کی گردن پر ہوگا۔ یہ حدیث ابو ہریرہؓ سے روایت کی گئی ہے اور اس کو مسلم اور بخاری دونوں نے روایت کیا ہے۔

نیز ایک اور حدیث صحیح بخاری میں موجود ہے جو ام الحسین سے روایت کی گئی ہے۔ اُس کا مضمون یہ ہے کہ اے مسلمانو! اگر تم پر کوئی جہشی غلام سردار بنا دیا جائے تو اُس کی فرماں برداری

تم پر لازم ہے۔

صحیح مسلم اور صحیح بخاری میں ایک اور حدیث اسی مضمون کی ہے جس کا مطلب یہ ہے کہ ”مسلمانوں کو ہر حال میں اپنے حاکموں کی اطاعت کرنی لازم ہے۔ چاہے اُن حاکموں کا حکم اُن کی مرضی کے موافق ہو یا خلاف ہو۔ مگر شرط یہ ہے کہ اُس حکم کے ماننے میں خدا اور رسول کی نافرمانی نہ ہوتی ہو۔ لیکن اگر کبھی ایسا ہو یعنی وہ حاکم ایسا حکم دیں جو شریعت کے برخلاف ہو تو مسلمانوں پر واجب نہیں ہے کہ اُن کی اطاعت کریں۔ یہ حدیث عبداللہ بن عمرؓ اور حضرت علیؓ سے روایت کی گئی ہے۔

اس کے علاوہ ایک اور حدیث ہے جو ابن عباسؓ سے مروی ہے اور جو صحیح بخاری اور صحیح مسلم میں موجود ہے اُس کا مطلب یہ ہے کہ رسول خدا (صلی اللہ علیہ وآلہ وسلم) نے فرمایا ہے کہ ”اگر کسی شخص کے ساتھ حاکم ایسا برتاؤ کرے جو اُس کو ناگوار ہو تو اُس پر لازم ہے کہ صبر کرے۔ کیونکہ اگر کوئی مسلمان عام مسلمانوں کی جماعت سے ایک پالشت بھی پیچھے ہٹتا ہے اور اسی حالت میں مرجاتا ہے تو اُس کی موت مثل اُن کافروں کی موت کے ہوتی ہے جو زمانہ جاہلیت میں تھے۔“

ایک دفعہ رسول خدا (صلی اللہ علیہ وآلہ وسلم) نے صحابیوں سے فرمایا کہ ”اے مسلمانو! تم میرے بعد ایسے حاکموں کو دیکھو گے جن کا برتاؤ تم کو ناگوار ہوگا اور جو نفس پرور ہوں گے۔“ صحابیوں میں سے بعض نے کہا کہ یا رسول اللہ! پھر ایسی حالت میں ہم کو کیا کرنا چاہئے؟ اُن حضرت نے

فرمایا کہ تم کو لازم ہے کہ ان کی فرماں برداری کا حق ادا کرو اور اپنا حق خدا سے مانگو۔ یہ حدیث ابن مسعودؓ سے روایت کی گئی ہے اور صحیحین میں موجود ہے۔ مگر جو حدیث مسلم نے وائل بن حجر سے روایت کی ہے اس میں یہ الفاظ بھی ہیں کہ صحابیوں نے رسول خدا (صلی اللہ علیہ وآلہ وسلم) کی خدمت میں عرض کی کہ یا رسول اللہ اگر حاکم ایسے ہوں کہ اپنا حق تو ہم سے طلب کریں مگر ہمارا حق ہم کو نہ دیں تو اس حالت میں ہم کو کیا کرنا چاہئے؟ آنحضرتؐ نے فرمایا کہ ”تم کو فرماں برداری ہی کرنی لازم ہے۔ کیونکہ خدا نے جو بات اُن کے ذمے واجب کی ہے یعنی رعیت پروری اور انصاف گستری وہ تو اُن کے ذمے واجب ہے اور جو بات تم پر واجب کی ہے یعنی اطاعت و فرماں برداری کرنا وہ تم پر واجب ہے۔“

قاضی کے حقوق | اسی طرح اگر قاضی شرع کے موافق حکم دے تو اُس حکم کا دل سے ماتلا لازم ہے۔ چنانچہ خداوند

عالم فرماتا ہے کہ ”اے پیغمبر تمھارے ہی پروردگار کی یعنی ہم کو اپنی ہی قسم ہے کہ جب تک یہ لوگ اپنے باہمی جھگڑے تم ہی سے فیصلہ نہ کریں اور صرف فیصلہ ہی نہیں بلکہ جو کچھ تم فیصلہ کرو اُس سے کسی طرح دلگیر بھی نہ ہوں بلکہ دل و جان سے اُس کو قبول کر لیں۔ غرض جب تک یہ سب کچھ نہ کریں اُس وقت تک اُن کو ایمان سے بہرہ نہیں ہے۔“

ہمارے یہاں لکھا ہے کہ اگر قاضی کسی شخص کی نسبت حکم دے کہ اس کو سنگسار کرو۔ یا اس کا ہاتھ قطع کرو۔ یا اُس کے درے لگاؤ تو اس حکم کا ماتلا

جائز ہے۔ مگر امام ابو منصور فرماتے ہیں کہ اگر قاضی شریعت کا حاکم اور انصاف پرست ہو تو اُس کا حکم ماننا چاہئے اور اگر احکام شریعت سے خبردار نہ ہو اور منصف ہو تو اُس سے اُس کے حکم کی وجہ دریافت کرنی چاہئے۔ اگر وہ معقول وجہ بیان کرے تو اُس کے حکم کی تعمیل کرنی چاہئے ورنہ ہرگز نہیں اور اگر قاضی فاسق اور بدکار ہے تو اس حالت میں بھی اس کا حکم اُس وقت ماننا لازم ہے جبکہ وہ معقول وجہ بیان کر دے۔

شوہر کے حقوق | شوہر کا جو حق بیوی کے ذمے ہے اُس کے متعلق بہت سی حدیثیں ہیں۔ چنانچہ ایک حدیث کا

مضمون یہ ہے کہ رسول خدا (صلی اللہ علیہ وآلہ وسلم) نے فرمایا ہے کہ ”اگر میں کسی کو کسی کے سامنے سجدہ کرنے کا حکم دیتا تو ایسا حکم میں بیویوں کو دیتا کہ وہ اپنے شوہروں کو سجدہ کیا کریں۔“ اس حدیث کو ابو داؤد اور ترمذی اور مسلم نے قیس بن سعد سے اور امام احمد بن حنبل نے معاذ بن حیل اور ابو ہریرہ سے روایت کیا ہے۔

نیز رسول خدا (صلی اللہ علیہ وآلہ وسلم) نے فرمایا ہے کہ ”جو عورت مرجائے اور اُس کا شوہر اُس سے راضی ہو وہ عورت جنت میں داخل کی جائے گی۔“ اس حدیث کو ترمذی نے اقم سلمہ سے روایت کیا ہے۔

ایک اور حدیث ہے جس کو ابو نعیم نے اپنی کتاب حلیہ میں انس سے روایت کیا ہے اور اُس کا مضمون یہ ہے کہ رسول خدا

رصلی اللہ علیہ وآلہ وسلم نے فرمایا ہے کہ ”جو عورت پانچوں وقت کی نماز پڑھتی رہے اور رمضان کے روزے رکھا کرے اور پاکدامن رہے اور اپنے شوہر کی فسرداں برداری کرتی رہے وہ بہشت میں جس دروازہ سے چاہے گی داخل ہو سکے گی۔“

ایک حدیث کا جو امام احمد بن حنبلؒ نے حضرت عائشہؓ سے روایت کی ہے کہ آنحضرتؐ نے فرمایا ہے کہ ”اگر میں کسی کو کسی کے آگے سجدہ کرنے کا حکم دیتا تو یہ حکم عورتوں کو دیتا کہ وہ اپنے شوہروں کو سجدہ کریں۔ شوہر کا درجہ ایسا ہے کہ اگر وہ بیوی کو یہ حکم دے کہ سفید پہاڑ سے سیاہ پہاڑ کو اور سیاہ پہاڑ سے سفید کو پتھر ڈھو کر لے جائے تو اُس کو لازم ہے کہ وہ ایسا ہی کرے اور اپنے شوہر کے حکم کی تعمیل کرے۔“

اسی طرح اور حدیث ہے جس کو ترمذی اور ابن ماجہ نے معاذ بن جبلؓ سے روایت کیا ہے اور وہ یہ ہے کہ آنحضرتؐ نے فرمایا ہے کہ اگر کوئی عورت اپنے شوہر کو ستاتی ہے تو بہشت کی حوریں اُس پر لعنت کرتی ہیں اور کہتی ہیں کہ یہ تو تیرے پاس چند روز کے لئے مہمان ہے اور عنقریب تجھ سے جدا ہو کر ہمارے پاس آنے والا ہے۔“

آقا کے حقوق | آقا کا حق جو غلام پر ہے اُس کی نسبت رسولِ خداؐ رصلی اللہ علیہ وآلہ وسلم نے فرمایا ہے کہ ”جب کوئی غلام اپنے آقا کی خیر خواہی کرتا ہے اور خدا کی عبادت کا حق

بھی ادا کرتا ہے اُس کو دُگنا ثواب عطا کیا جاتا ہے۔ یہ حدیث صحیحین میں موجود ہے اور عبداللہ بن عمرؓ سے روایت کی گئی ہے۔ نیز آنحضرتؐ نے فرمایا ہے کہ ”خوشحال اُس غلام کا جو خدا کی عبادت کرتا کرتا اور اپنے آقا کی فرماں برداری کرتا کرتا مر جائے۔“

یہ حدیث بھی صحیحین میں ہے اور ابو ہریرہؓ سے روایت کی گئی ہے۔

مسلم نے چتر پور سے جو حدیث روایت کی ہے اُس کا مضمون یہ ہے کہ ”جو غلام اپنے آقا کو چھوڑ کر بھاگ جائے اُس کی نماز قبول نہیں ہوتی۔“ ایک روایت میں یہ الفاظ ہیں کہ ”وہ کافر ہوتا ہے۔“ جب تک کہ واپس اپنے آقا کے پاس نہ آجائے۔ یہی حق نے جائز سے اس مضمون کی حدیث روایت کی ہے کہ آنحضرتؐ نے فرمایا ہے کہ ”تین شخصوں کی نماز قبول نہیں ہوتی۔ ایک تو غلام کی جو اپنے آقا کو چھوڑ کر بھاگ جائے ایک اُس عورت کی جس کا شوہر اُس سے ناراض ہو۔ ایک اُس شخص کی جو لشہ میں بدست ہو۔“ نیز آنحضرتؐ نے فرمایا ہے کہ ”وہ شخص ہماری امت میں داخل نہیں ہے جو کسی عورت کو اُس کے شوہر کے برخلاف اکساتا۔ یا کسی غلام کو اُس کے آقا کے برخلاف بھڑکاتا ہے۔“ یہ حدیث سنن ابی داؤد میں ہے اور ابو ہریرہؓ سے روایت کی گئی ہے۔

رعایا کے حقوق

وہ حقوق جو خدا نے اپنے بندوں پر فرض کئے ہیں اُن میں سے ایک حق اہل معاملہ کا ہے جو قاضی پر ہے ایک حق بیوی کا ہے جو اُس کے شوہر کے ذمے ہے۔ ایک حق بچوں کی تربیت کرنے کا ہے جو ماں باپ کی گردن پر ہے۔ ایک حق غلام کا ہے جو اُس کے آقا پر واجب ہے۔ جس طرح خدا نے اپنی ذات پر واجب کر لیا ہے کہ وہ اپنے بندوں کے ساتھ مہربانی اور رحمت سے پیش آئے۔ اسی طرح اُس نے اُن لوگوں پر بھی جن کو دوسروں پر اختیار دیا ہے یہ بات واجب کر دی ہے کہ وہ اُن کے ساتھ مروت اور فیاضی سے پیش آئیں۔

چنانچہ آنحضرتؐ فرماتے ہیں کہ اے مسلمانو! خدا نے تم میں سے بعض کو بعض پر اختیار دیا ہے۔ جن کو اختیار دیا گیا ہے وہ راعی ہیں اور جن پر اختیار دیا گیا ہے وہ اُن کی رعیت ہیں۔ ہر ایک راعی سے پوچھا جائے گا کہ اُس نے اپنی رعیت سے کیسا برتاؤ کیا۔ بادشاہ ان تمام آدمیوں پر راعی ہے جن پر وہ حکومت کرتا ہے۔ اُس سے پوچھا جائیگا کہ اُس نے لوگوں کے ساتھ انصاف کا برتاؤ کیا یا نا انصافی اور ظلم کا۔ ہر ایک مرد اپنے گھر والوں پر راعی ہے۔ اُس سے پوچھا جائے گا کہ وہ گھر والوں کے ساتھ کس طرح پیش آیا۔ ہر ایک عورت اپنے شوہر کے گھر پر اور اُس کے بچوں پر راعی ہے۔ اُس سے سوال کیا جائے گا کہ اُس نے اپنے آقا سے ماں کی کیسی نگہبانی کی۔ غرض کہ ہر راعی

سے پوچھا جائے گا کہ اُس نے اپنی رعیت کے ساتھ کیسا سلوک کیا یہ حدیث صحیحین میں عبد اللہ بن عمرؓ سے روایت گئی ہے۔

اسی طرح صحیحین میں ایک حدیث یعقل بن یسار سے روایت کی گئی ہے جس کا مضمون یہ ہے کہ جو فرماں روا اپنی مسلمان رعیت کے ساتھ انصاف سے پیش نہ آتا ہو اور وہ اُسی حالت میں مر جائے تو جنت میں داخل ہونا اُس پر حرام ہو جائے۔

ایک دفعہ آنحضرتؐ نے دعا کی تھی کہ ”اے خدا جو شخص میری اُمت پر حکمراں ہو اور وہ اُن کے ساتھ سختی سے پیش آئے تو بھی اُس پر سختی کیجیو اور جو شخص میری اُمت کا حاکم ہو کر اُن کے ساتھ مہربانی اور نرمی سے پیش آئے اُس کے ساتھ تو بھی نرمی کا برتاؤ کیجیو۔“ اس دعا کو مسلم نے حضرت عائشہؓ سے روایت کیا ہے۔

نیز مسلم نے عبد اللہ بن عمرؓ سے روایت کی ہے کہ آنحضرتؐ نے فرمایا ہے کہ ”جو حاکم دنیا میں اہل دنیا کے ساتھ انصاف کرتے رہے ہیں وہ قیامت کے دن نورانی منبروں پر بٹھائے جائیں گے۔“

اسی طرح ایک حدیث ہے جس کو دارمی نے ابو ہریرہؓ سے روایت کیا ہے اور وہ یہ ہے کہ آنحضرتؐ نے فرمایا ہے کہ جو ”شخص دس آدمیوں پر بھی سردار ہوگا وہ بھی قیامت کے دن کھینچ کر بلایا جائے گا۔“

پھر اگر اُس نے انصاف کیا تھا تو اس کے ہاتھ کھول دئے جائیں گے اور اگر اُس نے ظلم کیا تھا تو ہلاک ہوگا۔

نیز آنحضرت نے فرمایا ہے کہ ”وہ شخص جو قیامت کے دن خدا کے نزدیک سب سے زیادہ پیارا اور سب سے زیادہ مقرب ہوگا وہ منصف حاکم ہے اور جس شخص پر خدا کا عتاب سب سے زیادہ ہوگا اور جو سب سے زیادہ عذاب میں مبتلا ہوگا وہ ظالم حکمراں ہے“ یہ حدیث ترمذی میں ہے جو ابوسعید سے روایت کی گئی ہے۔

امام بیہقی نے بھی ایک حدیث ابن عمرؓ سے روایت کی ہے اور اس کا مطلب یہ ہے کہ رسول خدا (صلی اللہ علیہ وآلہ وسلم) نے فرمایا ہے کہ ”بادشاہ روئے زمین پر خدا کا سایہ ہوتا ہے۔ خدا کے بندوں میں سے جو کوئی مظلوم ہوتا ہے وہ اس سایہ میں پناہ لیتا ہے۔ اس حالت میں اگر بادشاہ انصاف کرے تو اُس کو ثواب دیا جائے گا اور رعیت پر واجب ہے کہ اس انصاف کا شکریہ ادا کرے اور اگر وہ ظلم کرے تو اُس پر عذاب نازل ہوگا اور رعیت پر واجب ہے کہ وہ اُس ظلم پر صبر کرے۔“

مدعی اور مدعا علیہ کے حقوق | قاضی پر فرض ہے کہ شرع کے موافق فیصلہ کرے۔

کیونکہ شرع کے خلاف فیصلہ کرنے والا کافر اور ظالم اور فاسق کہلاتا ہے۔ چنانچہ خداوند عالم اپنے مقدس کلام میں فرماتا ہے کہ

جو لوگ خدا کی اتاری ہوئی کتاب کے مطابق حکم نہ دیں وہ کافر ہیں۔
 جو لوگ خدا کی اتاری ہوئی کتاب کے مطابق فیصلہ نہ کریں وہ ظالم
 ہیں۔ ”جو لوگ خدا کے اتارے ہوئے حکموں کے موافق فتوے نہ دیں
 وہ فاسق ہیں۔“

رسول خدا (صلی اللہ علیہ وآلہ وسلم) نے فرمایا ہے کہ ”قاضیوں کی
 تین قسمیں ہیں۔ ایک تو وہ ہیں جو حق کو جانتے اور پہچانتے ہیں اور حق ہی
 کے موافق فیصلہ کرتے ہیں۔ یہ تو بہشت میں داخل کئے جائیں گے۔
 ایک وہ ہیں جو حق کو تو جانتے ہیں۔ مگر حق کے موافق فیصلہ نہیں کرتے۔
 یہ دوزخ میں داخل کئے جائیں گے۔ ایک وہ ہیں جو نہ حق کو جانتے
 ہیں۔ نہ حق کے موافق فیصلہ کرتے ہیں یہ بھی دوزخ میں ڈالے جائیں گے۔“
 اس حدیث کو ابو داؤد اور ابن ماجہ نے ابو ہریرہ سے روایت
 کیا ہے۔

نیز ابو داؤد نے ابو ہریرہؓ سے ایک اور حدیث روایت
 کی ہے جس کا مضمون یہ ہے کہ ”جو شخص قاضی ہو اور لوگوں کے
 معاملات کو فیصلہ کرنے کا اختیار رکھتا ہو اگر اس کا انصاف ظلم
 پر غالب ہوگا تو اس کو جنت میں داخل کیا جائے گا۔ اور اگر
 اس کا ظلم انصاف پر غالب ہوگا تو اس کے لئے دوزخ کی
 آگ ہے جس میں وہ ڈھکیں دیا جائے گا۔“

بیوی کے حقوق

عورت کا حق جو اُس کے شوہر کے ذمے واجب ہے اُس کی نسبت خداوند

عالم فرماتا ہے کہ ”جس طرح مردوں کا حق عورتوں پر ہے اُسی طرح عورتوں کا حق مردوں پر ہے کہ وہ اُن کے ساتھ نیکی اور بھلائی سے پیش آئیں۔“ رسول خدا صلی اللہ علیہ وآلہ وسلم نے فرمایا ہے کہ ”مسلمانوں میں اُن لوگوں کا ایمان کامل ہے جن کے اخلاق اچھے ہیں اور جو اپنے گھر والوں کے ساتھ مہربانی سے پیش آتے ہیں۔“ اس حدیث کو ترمذی نے ابو ہریرہ سے روایت کیا ہے۔

نیز آنحضرتؐ نے فرمایا ہے کہ اے مسلمانو! تم میں اچھا وہ ہے جو اپنے گھر والوں کے ساتھ اچھا ہو اور میں اپنے گھر والوں کے ساتھ تم سب سے زیادہ اچھا ہوں۔“ اس حدیث کو ترمذی نے حضرت عائشہؓ سے روایت کیا ہے۔

ایک دفعہ ایک صحابی نے جن کا نام معاویہ قشیری ہے آنحضرتؐ سے پوچھا کہ یا رسول اللہ بیویوں کا شوہروں پر کیا حق ہے؟ آپ نے فرمایا کہ ”جب تم کھاؤ تو اُن کو بھی کھلاؤ اور جب تم پہنو تو اُن کو بھی پہناؤ اور ان کے منہ پر طمانچہ نہ مارو اور اُن کو کالیاں نہ دو اور اُن کو تنہا چھوڑ کر نہ جاؤ۔“ یہ حدیث مسند امام عقیل اور سنن ابی داؤد اور سنن ابن ماجہ میں موجود ہے۔

ایک دفعہ آنحضرتؐ نے فرمایا کہ ”آج رات کو میرے پاس

بہت سی عورتیں آئی تھیں جو اپنے شوہروں کی شکایت کرتی تھیں اس میں کچھ شک نہیں ہے کہ وہ مرد لپٹے نہیں ہیں جو اپنی عورتوں کو ستاتے اور ان پر ظلم کرتے ہیں۔ یہ حدیث سنن ابی داؤد اور سنن ابی ماجہ اور سنن دارمی میں ہے اور ایسا بن عبد اللہ سے روایت کی گئی ہے۔

اولاد کے حقوق | اولاد پر شفقت اور مہربانی کرنے کے باب میں جو حدیثیں وارد ہوئیں ان میں سے ایک حدیث کا مضمون یہ ہے کہ رسول خدا (صلی اللہ علیہ وآلہ وسلم) نے فرمایا ہے کہ ”جو شخص دو لڑکیوں کی پرورش ان کے بالغ ہونے کے زمانہ تک کرتا ہے قیامت کے دن وہ مجھ سے ایسا قریب ہوگا جیسی کہ یہ میری دو انگلیاں ہیں۔“ (اس موقع پر آنحضرت نے اپنے دست مبارک کی دو انگلیاں ملا کر اشارہ کیا) اس حدیث کو مسلم نے انس رضی اللہ عنہ سے روایت کیا ہے۔

حضرت عائشہ رضی اللہ عنہا فرماتی ہیں کہ ایک دفعہ میرے پاس ایک عورت آئی جس کے ساتھ اُس کی دو لڑکیاں بھی تھیں۔ اُس نے مجھ سے سوال کیا۔ میرے پاس اُس وقت ایک خرے کے سوا اور کچھ نہ تھا۔ میں نے وہ خرما اُس عورت کو دے دیا اُس نے اُس خرے کے دو برابر ٹکڑے کئے۔ ایک ٹکڑا اپنی ایک لڑکی کو دیا اور دوسرا ٹکڑا دوسری لڑکی کو دیا اور آپ اُس میں سے کچھ نہ کھایا اور چلی گئی۔ جب رسول خدا

صلی اللہ علیہ وآلہ وسلم) مکان میں تشریف لائے تو میں نے سارا قصہ اُن کی خدمت میں عرض کیا۔ آپ نے فرمایا کہ ”جو شخص کئی لڑکیاں رکھتا ہو اور اُن کے ساتھ نیکی اور مہربانی سے پیش آتا ہو تو وہ لڑکیاں اُس کے اور دوزخ کی آگ کے درمیان حائل ہو جائیں گی۔ یہ حدیث صحیحین میں موجود ہے۔

اس کے علاوہ صحیحین میں ایک اور حدیث ہے کہ وہ بھی حضرت عائشہؓ سے مروی ہے۔ اُس کا مضمون یہ ہے کہ ایک دفعہ ایک بدوی آنحضرت کی خدمت میں آیا اور اُس نے کہا کہ ”تم شہری اپنے بچوں کو پیار کرتے ہو مگر ہم کبھی اپنے بچوں کو پیار نہیں کرتے۔“ آنحضرت نے فرمایا کہ ”اگر خدا نے تمہارے دلوں سے رحم اور شفقت کو باہر نکال لیا ہے تو پھر اس کا علاج کیا ہو سکتا ہے۔“

غلام کے حقوق | غلاموں کا جو حق آقاؤں کے ذمے واجب ہے اُس کی نسبت رسول خدا (صلی اللہ علیہ وآلہ وسلم) نے فرمایا ہے کہ یہ تمہارے ہی بھائی ہیں جن پر خدا نے تمہیں اختیار دیدیا ہے اور اُن کو تمہارا زیر دست بنا دیا ہے پس وہ شخص جس کا کوئی زیر دست ہو اس کو لازم ہے کہ جو خود کھاتا ہے وہی اُس کو کھلانے اور جو خود پہنتا ہے وہی اُس کو پہنانے اور ایسے کام پر اُس کو نہ لگائے جو اُس کو شاق ہو اور جس کو کرنے کی وہ طاقت نہ رکھتا ہو اور اگر کبھی ایسے کام پر لگائے تو یہ بات لازم ہے کہ خود بھی اُس کی مدد کرے۔ یہ حدیث صحیحین

میں ہے اور ابو ذرؓ سے روایت کی گئی ہے۔

ایک حدیث اور ہے جس کا مضمون یہ ہے کہ رسول خدا صلی اللہ علیہ وآلہ وسلم نے فرمایا ہے کہ ”اے مسلمانو! اگر تم میں سے کسی کا خادم اس کے لئے کھانا پکائے اور اس طرح آبخ اور دھوئیں کی تکلیف اٹھا کر کھانا تیار کر کے لائے تو اُس کو چاہئے کہ وہ خادم کو اپنے ساتھ کھانے میں شریک کرے اور اگر کھانا تھوڑا ہو تو ایک دو لقمے تو اُس کو ضرور دے۔“ اس حدیث کو مسلم نے بیان کیا ہے اور یہ ابو ہریرہؓ سے روایت کی گئی ہے۔

نیز آنحضرت نے فرمایا ہے کہ ”اگر کوئی شخص اپنے غلام کو ایسی کالی رب جس میں اُس کی طرف زنا کی نسبت ہوتی ہو اور وہ اس الزام سے بری ہو تو قیامت کے دن اس تہمت کی سزائیں اُس کے کوڑے لگائے جائیں گے۔“ یہ حدیث ابو ہریرہؓ سے روایت کی گئی ہے اور صحیحین میں موجود ہے۔

اس کے علاوہ آنحضرت نے فرمایا ہے کہ ”اگر کوئی مسلمان اپنے غلام کو شرعی سزا دے اور وہ درحقیقت سزا کے لائق نہ ہو۔ یا اُس کے ہاتھ پر طمانچہ مارے تو اس گناہ کا کفارہ یہ ہے کہ اس غلام کو آزاد کر دے۔“ اس حدیث کو مسلم نے ابن عمرؓ سے روایت کیا ہے۔ مسلم نے ایک اور روایت بیان کی ہے جو ابو مسعودؓ سے مروی ہے۔ اس کا مضمون یہ ہے کہ ”میں ایک دفعہ اپنے غلام کو مارا

تھا کہ میں نے اپنی پشت کی طرف سے یہ آواز سنی کہ اے ابو مسعود ہوشیار ہو کہ جو قدرت تجھ کو اس غلام پر حاصل ہے اُس سے کہیں زیادہ قدرت خدا کو تجھ پر ہے۔ میں نے منہ پھیر کر دیکھا تو معلوم ہوا کہ رسول خدا (صلی اللہ علیہ وآلہ وسلم) موجود ہیں۔ میں نے سر جھکا کر عرض کی کہ یا رسول اللہ میں اس غلام کو آزاد کیا۔ آپ نے فرمایا کہ اگر تو ایسا نہ کرتا تو دوزخ کی آگ تجھ کو جھلس ڈالتی۔

امام بیہقی نے ائمہ سلمہ اور امام احمد بن حنبل اور ابو داؤد نے حضرت علی سے یہ روایت بیان کی ہے کہ جس وقت رسول خدا (صلی اللہ علیہ وآلہ وسلم) وفات کے قریب نزع کی حالت میں تھے تو آخری الفاظ جو آپ کی زبان مبارک سے نکلے وہ یہ تھے کہ اے مسلمانو! نماز کا خیال رکھنا اور اُن غلاموں اور کنیزوں کا خیال رکھنا جو تمہارے زیر دست ہیں۔

ترمذی میں جابرہ سے یہ روایت بیان کی گئی ہے کہ رسول خدا (صلی اللہ علیہ وآلہ وسلم) نے فرمایا ہے کہ جس شخص میں یہ تین خصلتیں ہوں گی مرنے کے وقت خدا اُس کی موت کو آسان کر دے گا۔ ایک تو کمزوروں پر مہربانی کرنا دوسرے ماں باپ کے ساتھ شفقت سے پیش آنا۔ تیسرے غلاموں پر احسان کرنا۔

ایک شخص رسول خدا (صلی اللہ علیہ وآلہ وسلم) کی خدمت میں حاضر ہوا اور اُس نے پوچھا کہ یا رسول اللہ اگر خادم سے قصور

ہو جائے تو میں کتنی دفعہ اُس کے قصور کو معاف کروں۔ دو دفعہ سوال کرنے پر تو آنحضرت نے کوئی جواب نہیں دیا۔ مگر تیسری دفعہ پوچھنے پر فرمایا کہ ہر روز ستر دفعہ اُن کی خطا معاف کرنی چاہئے۔ اس روایت کو ترمذی اور ابوداؤد نے بیان کیا ہے اور عبد اللہ بن عمر سے مروی ہے۔

نیز آنحضرت نے فرمایا ہے کہ اے مسلمانو! تم میں سب سے بڑا وہ شخص ہے جو تنہا بیٹھ کر کھاتا اور اپنے غلام کو مارتا اور حق ضیافت نہیں نہیں دیتا ہے۔ اس حدیث کو ابن ماجہ نے ابن مسعود سے روایت کیا ہے۔ اس حدیث میں حق ضیافت کے لفظ سے یہ مراد ہے کہ اُس زمانہ میں قوم قریش میں عام طور سے یہ دستور تھا کہ اپنی اپنی طاقت کے موافق چندہ جمع کرتے تھے اور جب بہت سارے پیہ چندہ کا جمع ہو جاتا تھا تو اُس کو حج کے زمانہ میں اس طرح صرف کرتے تھے کہ جو لوگ باہر سے حج کے ارادہ سے آتے تھے اُن کی دعوت کی جاتی تھی اور مسکینوں اور محتاجوں کو تو خاص طور پر اُس روپیہ سے مدد دی جاتی تھی۔

سواری اور بار برداری کے جانوروں | **جانوروں کے حقوق** پر رحم کرنا بھی انھیں حقوق کی ذیل میں داخل ہے۔ چنانچہ ابوداؤد نے سہیل بن حنظلہ سے ایک حدیث روایت کی ہے اور اس کا مضمون یہ ہے کہ رسول خدا صلی اللہ علیہ وآلہ وسلم نے ایک دُبلے اور کمزور اونٹ کو دیکھ کر فرمایا کہ اے مسلمانو!

ان بے زبان جانوروں کے ساتھ برتاؤ کرنے میں تم خدا سے ڈرتے رہو۔ اگر تم اُن پر سوار ہو تو اُن کو درست حالت میں رکھو اور اگر سوار نہ ہو تو بھی اُن کی حالت درست رکھو۔“

ہمسائے کے حقوق | خدا نے جو حق بندوں کے ذمے فرض کئے ہیں اُن میں سے ایک حق ہمسایہ اور ہم صحت

اور ہم سفر کا حق ہے۔ خداوند عالم اپنے کلام مقدس میں فرماتا ہے کہ اے مسلمانو! اللہ ہی کی عبادت کرو اور اس کے ساتھ کسی چیز کو شریک مت ٹھہراؤ اور ماں باپ اور قرابت والوں اور یتیموں اور محتاجوں اور قرابت والے یتیموں اور اجنبی یتیموں اور پاس کے بیٹھنے والوں اور مسافروں اور جولوٹڈی غلام تمہارے قبضے میں ہیں اُن سب کے ساتھ سلوک کرتے رہو۔ اس آیت میں جس لفظ کا ترجمہ پاس کے بیٹھنے والوں کا کیا گیا ہے وہ صاحب بالحبیب کا لفظ ہے۔ ابن عباس اور مجاہد اور عکرمہ نے اس لفظ کے معنی مسافر کے بتائے ہیں اور حضرت علیؑ اور عبداللہ بن مسعودؓ نے اس لفظ سے بیوی مراد لی ہے۔ نیز اس آیت میں جس لفظ کا ترجمہ مسافر کیا گیا ہے وہ ابن السبیل کا لفظ ہے۔ اس لفظ سے بعض عالموں نے مہمان مراد لی ہے۔

رسول خدا (صلی اللہ علیہ وآلہ وسلم) نے فرمایا ہے کہ ہمسایہ تین قسم کے ہوتے ہیں۔ ایک تو وہ ہمسایہ ہے جس کے تین حق ہوتے

ہیں۔ ایک حق تو ہمسایہ ہونے کا دوسرا حق قرابت کا، تیسرا حق مسلمان ہونے کا۔ دوسرے وہ ہمسایہ ہے جس کے دو حق ہوتے ہیں۔ ایک حق تو ہمسایہ ہونے کا۔ دوسرا حق مسلمان ہونے کا۔ تیسرے وہ ہمسایہ ہے جس کا صرف ایک ہی حق ہے اور وہ بس ہمسایہ ہونے کا حق ہے۔ ایسا ہمسایہ وہ شخص ہوتا ہے جو اہل کتاب میں سے ہو۔ اس حدیث کو ابو یوسف نے اپنی کتاب حلیہ میں اور حسن اور ہزار نے اپنی مسندوں میں جابرؓ سے روایت کیا ہے۔ ابن عدی نے عبد اللہ بن عمرؓ سے بھی اسی مضمون کی حدیث روایت کی ہے۔

نیز آنحضرتؐ نے فرمایا کہ "بعض لوگ ایسے ہوتے ہیں جو اپنے ہمسایہ کے ساتھ سختی کا برتاؤ کرتے ہیں اور ان کا ہمسایہ ہاتھ اٹھا کر کہتا ہے کہ اے خدا اس شخص سے پوچھ کہ اس نے اپنے گھر کا دروازہ کیوں بند کر لیا ہے اور مجھے بچا کھپا کھانا دینے میں کیوں دریغ کیا؟" یہ حدیث عبد اللہ بن عمرؓ سے روایت کی گئی ہے۔ رسول خدا (صلی اللہ علیہ وآلہ وسلم) نے فرمایا ہے کہ "جبریل نے مجھے ہمسایہ کے ساتھ نیکی اور ہمدردی سے پیش آنے کی نصیحت اتنی دفعہ کی کہ میں گمان کرنے لگا کہ شاید عنقریب خدا اس کو وراثت کا بھی حق دلوائے گا۔" یہ حدیث بخاری میں ہے اور اس کو بھی عبد اللہ بن عمرؓ نے روایت کیا ہے۔ ابو ذرؓ بیان کرتے ہیں کہ جناب سرور کائنات نے ایک دفعہ مجھ سے فرمایا کہ "جب تم گوشت

پکایا کرو تو شور باز یاد رکھا کرو اور ہمسایوں کی دعوت کیا کرو یہ حدیث
مسلم میں موجود ہے

حضرت عائشہؓ فرماتی ہیں کہ ایک دفعہ میں نے رسول اللہ
(صلی اللہ علیہ وسلم) سے پوچھا کہ "یا رسول اللہ میرے دو ہمسایے ہیں
اور میں بد یہ دینا چاہتی ہوں۔ ان دونوں میں سے کس کو دوں۔ آپ
نے فرمایا کہ "اس کو دو جو ان دونوں میں سے زیادہ قریب رہتا ہو۔"
نیز جناب سرور کائنات نے فرمایا ہے کہ "جو شخص خدا پر ایمان
رکھتا ہے اور قیامت کے آنے کو برحق جانتا ہے اس کو لازم
ہے کہ اپنے ہمسایے کے ساتھ نیکی اور بھلائی سے پیش آئے۔
اور اپنے مہمان کی دلجوئی اور مدارات کرے اور بے ہودہ باتیں
کرنے سے زبان کو لگام دے۔ اگر کچھ کہے تو اچھی بات کہے
ورنہ خاموش رہے" یہ حدیث صحیحین میں موجود ہے۔ اور
ابو ہریرہؓ سے روایت کی گئی۔ اس حدیث کو امام بخاری
نے بھی اپنی تصنیفات میں درج کیا ہے۔

خیال کرنا چاہیے کہ جب ہمسایہ
کاجس کا مکان علیحدہ ہوتا ہے
دوستوں کے حقوق
اس قدر حق شریعت میں بیان کیا گیا ہے تو اس شخص کا حق کتنا بڑا
ہوگا جو کم صحبت اور ہم سفر ہوتا ہے۔ یہ ہم صحبت ہونے ہی کا
باعث ہے کہ رسول اللہ (صلی اللہ علیہ وسلم) نے اپنے صحابیوں

کی بے حد تعریف کی ہے اور ان کے ساتھ محبت کرنے اور ان کی تعظیم کرنے کی نصیحت بار بار فرمائی ہے۔ مگر اس بات کا خیال ضرور رکھنا چاہیے کہ دوستی اور ہم نشینی ان لوگوں کے ساتھ کی جائے جو نیک ہوں۔ کافروں اور بدکاروں کے ساتھ دوستی ہرگز نہ کرنی چاہیے۔

جناب سرور کائنات فرماتے ہیں کہ ”اچھے اور برے ہم نشین کی مثال یہ ہے کہ اچھا ہم نشین تو مثل اس شخص کے ہوتا ہے جس کے پاس مشک نافہ ہو کہ وہ یا تو مشک نافہ تم کو دے ڈالے گا یا تم خود اس سے خرید لو گے اور یہ بھی نہیں تو کم از کم اس کی خوشبو تو ضرور تمہارے دماغ کو معطر کرے گی۔ اور برا ہم نشین مثل اس شخص کے ہوتا ہے جو بھٹی دھونکتا ہو۔ کہ یا تو وہ تمہارے گھر میں آگ لگائے گا یا تمہارے کپڑے جلائے گا۔ اور یہ بھی نہیں تو کم از کم اس کی بدبو تو ضرور تمہاری طبیعت کو پر آگندہ کر دے گی“ یہ حدیث صحیحین میں ہے اور موسیٰؑ سے روایت کی گئی ہے۔

حاکم اور ابو داؤد نے ایک حدیث انسؓ سے روایت کی ہے جس کا مضمون یہ ہے کہ رسول خدا (صلی اللہ علیہ وسلم) نے فرمایا ہے کہ ”نیک ہمسایہ مانند عطر فروش کے ہے کہ اگر وہ عطر نہ دے تو اس کے عطر کی خوشبو تو ضرور تمہارے دماغ تک

پہنچے گی۔

نیرامام احمد بن حنبل اور ابو داؤد اور ترمذی اور حاکم نے ابو سعید خدری سے ایک حدیث روایت کی ہے کہ رسول خدا (صلی اللہ علیہ وسلم) نے فرمایا ہے کہ اس مسلمان کے سوا جس کا ایمان کامل ہو کسی کے ساتھ ہم نشینی اور دوستی نہ کرو اور اہل تقویٰ کے سوا کسی کی دعوت نہ کرو۔ امام بخاری نے ایک اور حدیث ابو ہریرہؓ سے روایت کی ہے جس کا مطلب یہ ہے کہ جناب سرور کائنات نے فرمایا ہے کہ آدمی اپنے دوست اور ہم نشین کے مذہب پر ہوتا ہے۔ پس ہر شخص کو پہلے ہی سے دیکھ لینا چاہئے کہ وہ کس کے ساتھ دوستی کرنے لگا ہے۔

ایک اور حدیث جو صحیحین میں موجود ہے اور عبد اللہ بن مسعود سے روایت کی گئی ہے۔ اس کا مضمون یہ ہے کہ جناب سرور کائنات نے فرمایا ہے کہ قیامت کے دن ہر آدمی اسکے ساتھ محشور ہوگا جس کے ساتھ وہ دوستی رکھتا تھا۔

خداوند عالم اپنے کلام مقدس میں فرماتا ہے کہ جو لوگ آپس میں دوستیاں رکھتے ہیں اس دن یعنی قیامت کے دن ایک دوسرے کے دشمن ہو جائیں گے۔ مگر پرہیزگاروں کا یہ حال نہ ہوگا۔ اس آیت کا مطلب یہ ہے کہ دنیا کی دوستیاں دنیا کے ساتھ تھیں وہ تو گزری ہو گئیں۔ مگر پرہیزگار تو اپنے ہم جنسوں

کے ساتھ خدا واسطے کی دوستی رکھتے ہیں۔ ایسی دوستیاں آخرت میں بھی باقی رہیں گی۔ قرآن مجید سے یہ بات بھی صاف طور پر ظاہر ہوتی ہے کہ قیامت کے دن لوگ بدوں اور بدکاروں کے ساتھ دوستی رکھنے پر افسوس کریں گے اور شیمان ہوں گے۔ چنانچہ ایک آیت کا مضمون یہ ہے کہ ”وہ آدمی جو نافرمان تھا قیامت کے دن افسوس کرے گا اور کہے گا کہ ہائے میری کمبختی! کاش میں فلاں شخص کو دوست نہ بناتا۔ اس نے تو نصیحت کے آئے پیچھے بھی مجھے اس سے بہکا دیا۔“

مولانا روم نے کیا ہی اچھا فرمایا ہے۔

| | |
|---------------------------|------------------------------|
| دُور شوازا اختلاط یار بد | یار بد تر بود از مار بد |
| یار بد تنہا ہے بر جان زند | یار بد بر جان و بر ایمان زند |
| صحبتِ صالح ترا صالح کند | صحبتِ طالح ترا طالح کند |
| نار خداں باغ را خداں کند | صحبتِ نیکانت از نیکال کند |

صحیحین میں ایک طویل حدیث ابو ہریرہؓ سے روایت کی گئی ہے، اور اس میں بیان کیا گیا ہے کہ ”جب قیامت کے دن خدا ان لوگوں پر اپنی رحمت نازل کرے گا جو دُکرا لی میں مشغول رہے تھے، اور ان لوگوں کو بھی بخش دے گا جو ان کے ہمنشین تھے تو ایک فرشتہ عرض کرے گا کہ اے خدا ایک شخص اور بھی ہے جو کسی کام کے لئے تھا اور ان لوگوں کے پاس بیٹھا تھا مگر وہ آدمی نیک نہیں ہے

بلکہ گنہگار ہے۔ خدا فرمائے گا کہ میں نے اس کے گناہ معاف کر دیے اور اس کو بخشت دیا۔ کیونکہ یہ نیک بندے ایسے ہیں کہ ان کا کوئی ہم نشین بد نصیب نہیں رہ سکتا۔ اسی سبب سے رسول خدا (صلی اللہ علیہ وسلم) نے برے ہم نشین اور برے ہمسایہ سے پناہ مانگی ہے۔ نیز رسول خدا (صلی اللہ علیہ وسلم) نے ایک دفعہ یہ دعا مانگی کہ "اے خدا میں برے دن اور بری رات اور بری گھڑی اور برے ہم نشین اور برے ہمسایہ سے تیری پناہ مانگتا ہوں"۔ یہ دعا طبرانی نے بیان کی ہے اور عقبہ بن عامر سے مروی ہے

جاننا چاہئے کہ حق شفعہ کے معنی حق ہمسائیگی کے ہیں۔ اور یہی بنیاد اس حق کی ہے۔ پس اگر نیک آدمی ہمسایہ میں مکان لینا چاہے تو حق شفعہ کا خیال بمقابلہ برے ہمسایہ کے سرگزنہ کرنا چاہئے اور اگر کوئی بد آدمی ہے اور وہ ہمسایہ میں مکان لینا چاہتا ہے تو بمقابلہ نیک ہمسایہ کے حق شفعہ کا لحاظ ضرور رکھنا چاہئے۔

خدا نے جو حق بندوں کے

عام مسلمانوں کے حقوق

دے دیے ہیں ان

میں سے ایک حق عام مسلمانوں کا ہے۔ خاص کر ان کا جو عاجز اور کمزور ہوں۔ یا یتیم ہوں۔ یا مسکین ہوں۔ یا بیمار ہوں۔ یا بیوہ۔ عورتیں ہوں۔ یا سائل ہوں یا مسافر ہوں۔ یا مہمان ہوں چنانچہ خداوند عالم فرماتا ہے کہ "اصل نیکی ان لوگوں کی ہے جو اللہ اور

روزِ آخرت اور فرشتوں اور آسمانی کتابوں اور پیغمبروں پر ایمان لائے اور اللہ کی محبت میں اپنا مال رشتہ داروں اور یتیموں اور محتاجوں اور مسافروں اور سوال کرنے والوں کو دیا اور غلامی کی قید سے لوگوں کی گردنوں کے چھڑانے میں بھی روپیہ خرچ کیا قرآن مجید کی ایک اور روایت میں اس طرح حکم دیا گیا ہے کہ "ہر ایک رشتہ دار اور غریب اور مسافر کو اس کا حق پہنچاتے رہو اور دولت کو بے جا مت اڑاؤ۔" پھر ایک جگہ فرمایا ہے کہ یتیموں پر غصناک نہ ہو۔ اور سائلوں کو دھمکیاں نہ دو۔

رسول خدا (صلی اللہ علیہ وسلم) نے فرمایا ہے کہ میں اور وہ شخص جو یتیموں کی پرورش کرتا ہے قیامت کے دن اس طرح فرشتے ہوں گے۔ اس موقع پر آنحضرت نے اپنے دست مبارک کی دو انگلیاں ملا کر اشارہ کیا) اس حدیث کو امام احمد بن حنبل اور بخاری اور ابوداؤد اور ترمذی نے سہیل بن سعید سے روایت کیا ہے۔ نیز آنحضرت نے فرمایا ہے کہ جو شخص خدا پر ایمان رکھتا ہے اور روز قیامت کے آنے کو مانتا ہے اس کو لازم ہے کہ مہمان کی مدارات کرے اور جان لو کہ مہمان تین دن تک بے اس کے بعد جو سلوک اس کے ساتھ کیا جائے وہ صدقہ میں داخل ہے۔ یہ حدیث صحیحین میں موجود ہے اور ابوشریح کتبی سے روایت کی گئی ہے

سائلوں کی نسبت جناب سرور کائنات فرماتے ہیں کہ اے
 مسلمانو! تم پر سائل کا حق ہے۔ اگرچہ وہ گھوڑے پر سوار ہو کر آئے
 اس حدیث کو ابو داؤد نے امام حسینؑ اور حضرت علیؑ اور امام
 احمد بن حنبلؑ نے امام حسینؑ سے روایت کیا ہے گھوڑے
 پر سوار ہو کر آنے سے مراد یہ ہے کہ اگرچہ سائل غنی ہو تاہم اس کے
 سوال کو رد کرنا نہ چاہئے۔ گو کہ اس شخص کو جو غنی ہو سوال کرنا حرام ہے۔
 دیگر حقوق جو مسلمانوں کے ذمے عام مسلمانوں کے ہیں ان
 کی نسبت جناب رسالت مآب نے اس طرح ارشاد کیا ہے کہ مسلمان
 کے حقوق مسلمان پر چھ ہیں۔ ایک حق تو یہ ہے کہ جب ایک مسلمان دوسرے
 مسلمان سے ملاقات کرے تو اس کو سلام کرے۔ دوسرا حق یہ
 ہے کہ جب ایک مسلمان دوسرے مسلمان کی دعوت کرے تو اس
 کو قبول کرے۔ تیسرا حق یہ ہے کہ جب ایک مسلمان کو دوسرے
 مسلمان کے سامنے چھینک آئے تو یَرْحِمُکَ اللہ کہے۔ چوتھا
 حق یہ ہے کہ جب کوئی مسلمان بیمار ہو تو اس کی بیمار پرسی کی جائے
 یا پانچواں حق یہ ہے کہ جب کوئی مسلمان مر جائے تو اس کے جنازے
 کے ساتھ جائے۔ چھٹا حق یہ ہے کہ مسلمان جو بات اپنے لئے
 پسند کرتا ہے وہی اپنے ہر مسلمان بھائی کے لئے پسند کرے
 اس حدیث کو امام احمد بن حنبلؑ اور ترمذیؑ اور ابو داؤدؑ
 نے حضرت علیؑ سے اور نسائیؑ نے ابو ہریرہؓ سے

روایت کیا ہے

اصفہانی نے ایک حدیث حضرت علیؓ سے روایت کی

ہے کہ رسول خدا ﷺ نے فرماتے ہیں کہ اگر ایک مسلمان کو دوسرے مسلمان کے سامنے چھینک آئے اور چھینکنے والا اُحْمَدُ لِلّٰہ کہے اور دوسرا مسلمان یَرْحَمُکَ اللّٰہ کہے تو قیامت کے دن یَرْحَمُکَ اللّٰہ نہ کہنے والے سے مواخذہ کیا جائے گا۔ ابو نعیم نے سعید بن جبیر سے بھی اسی مضمون کی حدیث روایت کی ہے

نیز مسلم نے ابو موسیٰ سے ایک حدیث روایت کی ہے جس کا مضمون یہ ہے کہ جناب رسالت مآب نے فرمایا ہے کہ اگر وہ مسلمان جس کو چھینک آئے اُحْمَدُ لِلّٰہ کہے تو پاس بیٹھنے والا مسلمان اس کے جواب میں یَرْحَمُکَ اللّٰہ کہے اور اگر چھینکنے والا اُحْمَدُ لِلّٰہ نہ کہے تو پاس بیٹھنے والے مسلمان کو یَرْحَمُکَ اللّٰہ کہنا ضروری نہیں ہے۔

جناب سرور کائنات نے ایک دفعہ ارشاد کیا کہ "بازاروں اور رستوں میں بیٹھنے اٹھنے سے پرہیز کرو" بعض صحابیوں نے عرض کیا کہ "یا رسول اللہ اس سے تو چارہ نہیں ہے کیونکہ روزمرہ کی ضرورتیں ہر آدمی کو پیش آتی ہیں" آپ نے فرمایا کہ اگر چارہ نہیں ہے تو لازم ہے کہ تم رستوں اور بازاروں کا

حق ادا کرو۔“ صحابیوں نے پوچھا کہ ”یا رسول اللہ! رستوں اور بازاروں کو
کیا مراد ہے؟“ آپ نے فرمایا کہ ”اس حق سے یہ مراد ہے کہ تم حرام
چیزوں کے دیکھنے سے اپنی آنکھیں بند رکھو اور کسی کو تکلیف
نہ پہنچاؤ اور اگر کوئی سلام کرے تو اس کے سلام کا جواب دو اور
شرع کے موافق باتوں کی ہدایت کرو اور لوگوں کو ایسی باتوں سے
منع کرو جو شرع کے خلاف ہیں۔“ یہ حدیث صحیحہ میں موجود ہے
اور ابو سعید خدری سے روایت کی گئی ہے ابو داؤد نے اسی
حدیث کو حضرت عمرؓ سے روایت کیا ہے مگر اس میں یہ الفاظ زیادہ
ہیں کہ جس شخص کو کوئی تکلیف پہنچے اس کی فریاد رسی کرو اور جو شخص
رستہ بھول جائے اس کو رستہ بتاؤ۔

خداوند عالم اپنے مقدس کلام میں فرماتا ہے کہ ”اے مسلمانو
جب تم کو کسی طرح پر سلام کیا جائے تو تم اس کے جواب میں اس سے
بہتر طور پر سلام کرو۔ یا کم سے کم ویسا ہی جواب دو۔ اللہ ہر چیز کا
حساب لینے والا ہے یعنی تم جیسا کرو گے تم کو ویسا ہی اجر دے گا۔“
اس آیت شریفہ کا مطلب یہ ہے اگر کوئی اَلسَّلَامُ عَلَیْکُمْ کہے تو اس
کے جواب میں کم سے کم وَعَلَیْکُمُ السَّلَامُ تو ضرور کہنا چاہئے۔ اگر حمد
اللہ یا رحمتہ اللہ وبرکاتہ یا رحمتہ اللہ وبرکاتہ و مغفرتہ کے الفاظ
بڑھا کر جواب دیا جائے تو اور بھی بہتر ہے۔

مسلم نے ایک حدیث ابو ہریرہ سے روایت کی ہے کہ

رسول خدا (صلی اللہ علیہ وسلم) نے فرمایا ہے کہ اے مسلمانو! تم میں سے کوئی شخص بہشت میں داخل نہ ہوگا جب تک تمہارے دل میں ایمان نہ ہو اور تمہارا ایمان کامل نہ ہوگا جب تک کہ تم آپس میں دینی نہ کرو۔ یہ الفاظ فرما کر ارشاد کیا کہ میں تمہیں وہ بات بتاؤں جس سے تمہارے درمیان محبت اور دوستی زیادہ ہو وہ بات یہ ہے کہ تم آپس میں ایک دوسرے کو سلام کیا کرو۔

امام بیہقی نے ابن مسعود سے ایک حدیث روایت کی
 جس کا مضمون یہ ہے کہ جو شخص پہلے سلام کرتا ہے وہ تکبر اور غرور کے الزام سے بری ہوتا ہے۔ ایک شخص نے آنحضرت سے دریافت کیا کہ ”رسول اللہ اسلام میں کونسی عادتیں اچھی ہیں؟“ آپ نے فرمایا کہ ”آپس میں ایک دوسرے کی دعوت کہنا اور ایک دوسرے کو سلام کرنا۔“ اگرچہ وہ آیت شریف جس کا ترجمہ ابھی ابھی لکھا گیا ہے سلام ہی کے باب میں نازل ہوئی ہے مگر اس تحیت کا لفظ جس کا ترجمہ سلام کیا گیا ہے عام ہے اور اس سے یہ مطلب سمجھا جاتا ہے کہ ایک مسلمان دوسرے مسلمان کے ساتھ جس طرح کا برتاؤ کرے اس دوسرے مسلمان کو اس سے بہتر برتاؤ کرنا چاہئے اور اس برتاؤ میں تحفہ بھیجنا، ذکر خیر کرنا، ہاتھ یا سر کے اشارہ یا زبان سے سلام کرنا تو واضح کے لئے جھک جانا، ادب کے لئے کھڑا ہو جانا، دوستانہ ہاتھ ملانا، محبت کے خیال سے بنگلیکے ہونا اور اسی طرح کی سب

باتیں داخل ہیں۔ اس آیت شریف کے آخر میں جو یہ الفاظ ہیں
 کہ اللہ ہر چیز کا حساب لینے والا ہے ان سے ان تمام باتوں کا اشارہ نکلتا ہے
 ترمذی نے ایک حدیث ابو امامہ سے روایت کی ہے کہ
 جناب رسالت مآب نے فرمایا کہ ”اے مسلمانو! تمہارے سلام کی تکمیل
 مصافحہ سے ہوتی ہے“ نیز آنحضرت نے فرمایا ہے کہ ”اے مسلمانو! ہم
 مصافحہ کیا کر اس سے دلوں کا کینہ دور ہوتا ہے۔ اور آپس میں ایک
 دوسرے کو تحفہ بھیجا کر اس سے محبت کو ترقی ہوتی ہے۔ اور آپس کا
 بغض دور ہوتا ہے۔ نیز جناب سرور کائنات نے فرمایا ہے کہ ”اگر مسلمان
 آپس میں مصافحہ کرتے ہیں تو کوئی گناہ ایسا نہیں رہتا جو جھڑنے جائے۔
 آنحضرت نے ایک دفعہ ابو ذر کے ساتھ بغلیں جو کر فرمایا کہ یہ
 بر تاد نہایت عمدہ ہے“ اس حدیث ابو داؤد نے بیان کیا ہے جناب
 رسالت مآب نے فرمایا ہے کہ ”کسی مسلمان کو نہیں چاہئے کہ تین دن سے
 زیادہ اپنے مسلمان بھائی سے ناراض رہے اور اس سے ملاقات
 نہ کرے اور ان دونوں میں اچھا دہ ہے جو پہلے سلام کرے دوستی
 کی تجدید کرے“ یہ حدیث صحیحین میں موجود ہے اور ابوالیوب
 انصاریؒ سے روایت کی گئی ہے ایک اور حدیث ہے جس کو ابو داؤد
 نے بیان کیا ہے اور جو حضرت عائشہؓ سے مروی ہے اس کا مضمون
 یہ ہے کہ کسی مسلمان کو جائز نہیں ہے کہ اپنے مسلمان بھائی سے تین
 دن سے زیادہ ناراض رہے اور ملاقات نہ کرے۔ پھر اگر دونوں

میں سے کوئی ملاقات کرنے آئے اور تین دفعہ سلام کرے اور اس کا جواب نہ پائے تو دونوں کا گناہ اس کے ذمے رہے گا۔

امام احمد بن حنبل اور ابو داؤد نے ابو ہریرہ سے ایک حدیث روایت کی ہے جس کا مطلب یہ ہے کہ رسول خدا (صلی اللہ علیہ وسلم) نے فرمایا ہے کہ اگر کوئی مسلمان اپنے مسلمان بھائی سے تین دن سے زیادہ ناراض رہے گا اور ملاقات نہ کرے گا اور اسی حالت میں مر جائے گا تو وہ دوزخ میں داخل کیا جائے گا لازم یہ کہ جب تین دن گزر جائیں تو دونوں آپس میں ملاقات کریں اور ایک دوسرے کو سلام کریں۔ اگر دوسرا سلام کا جواب دے تو دونوں کو ثواب ملے گا اور اگر دوسرے نے سلام کا جواب نہ دیا تو پہلا مسلمان تو گناہ اور الزام سے بری ہو گیا اور دوسرے مسلمان کسی گناہ پر گناہ باقی رہا۔

نبی رسول خدا (صلی اللہ علیہ وسلم) نے فرمایا ہے کہ "اے مسلمانو! آپس میں بدگمانی نہ کیا کرو کیونکہ گمان اکثر دفعہ جھوٹا ہوتا ہے اور ایک دوسرے سے عیب کی تلاش میں نہ رہا کرو اور آپس میں ایک دوسرے پر حسد نہ کیا کرو اور باہم کینہ اور دشمنی نہ رکھا کرو اور ایک دوسرے سے منہ نہ پھیرا کرو۔ اور اے خدا کے بندو! آپس میں بھائی بن کر رہو" یہ حدیث صحیحین میں ہے اور ابو ہریرہ سے روایت کی گئی ہے ایک روایت میں اس حدیث

کے درمیان یہ الفاظ اور بھی ہیں کہ اپنے تئیں کھینچتے نہ رہا کرو، جناب رسالت آبانے فرمایا ہے کہ ”پیر اور حجرات کے دن بہشت کے دروازے کھولے جاتے ہیں اور خدا ہر ایک مسلمان کے گناہ معاف کرتا ہے۔ مگر ان مسلمانوں کے گناہ معاف نہیں کرتا جو آپس میں ایک دوسرے کے دشمن ہوں اور فرماتا ہے کہ ان کو اس وقت تک مہلت دو جب تک کہ یہ آپس میں صلح کر لیں۔“ اس حدیث کو مسلم نے ابو ہریرہ سے روایت کیا ہے۔

نیز ایک حدیث کا جو ابو ہریرہؓ سے مروی ہے یہ مضمون ہے کہ جناب رسالت آبانے فرمایا ہے کہ قیامت کے دن ایک شخص دوسرے کو پکڑے گا۔ وہ کہے گا کہ اس میرے پکڑنے سے تیرا کیا مطلب ہے۔ میں تو تجھے نہیں پہچانتا۔ وہ کہے گا کہ تو دنیا میں جھگڑا برپا کر کے دیکھتا تھا اور اس کام کے کرنے سے مجھ کو منع نہیں کرتا تھا۔ اس حدیث سے صاف ظاہر ہوتا ہے کہ لوگوں کو برے کام سے منع کرنا ہر شخص پر فرض ہے۔ مگر اس حالت میں فرض نہیں ہے جبکہ یہ بات یقینی طور معلوم ہو جائے کہ جن کو برے کام سے منع کرنا ہے وہ اس سے باز آنے والے نہیں ہیں۔

رسول خدا (صلی اللہ علیہ وسلم) نے یہ بھی ارشاد کیا ہے کہ جو شخص لوگوں پر رحم نہیں کرتا خدا اس پر رحم نہیں کرتا۔ یہ حدیث صحیحین میں ملتا ہے اور جریرؓ سے مروی ہے۔ اسی مضمون کی ایک اور

حدیث ہے جو ابو داؤد اور ترمذی میں عبد اللہ بن عمرؓ سے روایت کی گئی ہے۔ اس کا مطلب یہ ہے کہ رحم کرنے والوں پر خدا رحم کرتا ہے پس اے مسلمانو! تم ان لوگوں پر رحم کرو جو زمین پر ہیں جو آسمان پر ہیں (یعنی فرشتے) وہ تم پر رحم کریں گے۔

امام بخاری نے ادب الکاتب میں ابو داؤد نے اپنی سنن میں عبد اللہ بن عمرؓ سے روایت کی ہے کہ جناب رسالت مآبؐ نے فرمایا ہے کہ جو شخص ہمارے چھوٹوں پر رحم نہیں کرتا اور بڑوں کا حق نہیں پہچانتا وہ ہماری امت میں نہیں ہے۔ "نیز رسول خدا (صلی اللہ علیہ وسلم) نے فرمایا ہے کہ "جو شخص ایک طرف سے دوسرے کو اچھی بات جا کر سناے اور دونوں میں صلح کرائے وہ جھوٹا بولنے والا نہیں ہے۔" یہ حدیث صحیحین میں ائمہ کلثوم بنت عقیبہ سے روایت کی گئی ہے مسند حنبل اور جامع ترمذی میں سے ایک حدیث اسمائیت بیڑیہ سے روایت کی گئی ہے جس کا مضمون یہ ہے کہ جناب سرور کائنات نے فرمایا ہے کہ "تین موقعوں کے سوا اور جگہ جھوٹ بولنا جائز نہیں ہے۔ ایک تو اس وقت جبکہ اپنی بیوی کو راضی کرنا منظور ہو۔ دوسرے اس وقت جبکہ کافروں کے ساتھ جنگ برپا ہو تیسرے اس وقت جبکہ مسلمانوں کے درمیان صلح کرانی منظور ہو۔ ایک دفعہ آنحضرتؐ نے صحابیوں سے خطاب کر کے فرمایا کہ "اگر تم چاہو تو میں تم کو ایسی بات بتا سکتا ہوں جو نماز اور روزہ سے بھی

بالا تر ہے۔ صحابیوں نے عرض کیا کہ "یا رسول اللہ! ہمارے ماں باپ آپ پر قربان ہوں آپ ایسی بات ضرور بتائیں آپ نے فرمایا کہ "مسلمانوں کے درمیان جو نا اتفاقی ہو اس کو دور کرنا نماز اور روزہ سے بہتر ہے اور خوب یاد رکھو کہ نا اتفاقی برباد کرنے والی ہے۔ یہ حدیث جامع ترمذی از سنن ابی داؤد میں ابو دروا سے روایت کی گئی ہے۔

مسند امام احمد بن حنبل اور جامع ترمذی میں ایک اور حدیث مذکور ہوئی ہے جس کا مضمون یہ ہے کہ "اے مسلمانو! اب وہ بیماری تمہارے درمیان بھی پھیلنے لگی ہے۔ جو مونڈ دینے والی ہے اور اس سے میری مراد حسد اور عداوت ہے۔ مونڈنے سے یہ مطلب نہیں ہے کہ یہ بیماری سر کے بالوں کو تراش دیتی ہے۔ بلکہ مراد یہ ہے کہ وہ دین و ایمان کو اس طرح تراش کر پھینک دیتی ہے۔ جس طرح نائی سر کے بالوں کو تراش کر پھینک دیا کرتا ہے " نیز آنحضرت نے فرمایا ہے کہ "مسلمانو! حسد سے دور رہو۔ کیونکہ یہ نیکیوں کو اس طرح کھا جاتا ہے جس طرح آگ ایندھن کو بھسم کر ڈالتی ہے " اس حدیث کو ابو داؤد نے ابو ہریرہؓ سے روایت کیا ہے

جناب سرور کائنات نے یہ بھی فرمایا ہے کہ "اے مسلمانو! اس میں پھوٹ اور نا اتفاقی ڈالنے سے بچو کیونکہ یہ بری عادت دین و ایمان کو برباد کر دیتی ہے " اس کو ترمذی نے ابو ہریرہؓ سے روایت

کیا ہے ابن ماجہ اور ترمذی نے ایک اور حدیث ابو ہریرہ سے روایت کی ہے جس کا مضمون یہ ہے کہ رسول خدا (صلی اللہ علیہ وسلم) نے فرمایا ہے کہ "جو شخص دوسروں کو نقصان پہنچاتا ہے۔ خدا اس کو نقصان پہنچاتا ہے اور جو شخص اوروں کو تکلیف میں ڈالتا ہے خدا اس کو تکلیف میں ڈالتا ہے۔ جامع ترمذی میں ایک حدیث حضرت ابو بکرؓ سے مروی ہے اور اس کا مطلب یہ ہے کہ رسول خدا (صلی اللہ علیہ وسلم) نے فرمایا کہ جو شخص مسلمانوں کو نقصان پہنچاتا ہے یا ان کے ساتھ فریب کرتا وہ ملعون ہے ابو داؤد نے سعید بن زید سے ایک اور حدیث روایت کی ہے جس میں بیان کیا گیا ہے کہ جناب سرور کائنات نے فرمایا ہے کہ سب سے برا عمل یہ ہے کہ ایک مسلمان دوسرے مسلمان پر زبان درازی کرے اور اس کی عزت پر بغیر کسی حق کے حملہ کرے۔ نیز رسول خدا (صلی اللہ علیہ وسلم) نے فرمایا ہے کہ "اگر ایک مسلمان دوسرے مسلمان کے سامنے عذر کرے اور وہ اپنے بھائی کے عذر کو قبول نہ کرے تو اس کے ذمے ایسا ہی گناہ ہوگا جیسا کہ تادان لینے والے کے ذمے ہوتا ہے" اس حدیث کو امام بیہقی نے جائز سے روایت کیا ہے۔

واضح ہو کہ اسلامی اخوت یعنی برادری کا حق ان تمام حقوق سے بالاتر ہے جو باقی اسلام نے مسلمانوں کے ذمے رکھے ہیں۔ کیونکہ رشتہ داری کے حق تو ماں باپ واسطہ ہیں اور اسلامی برادری

کے رشتہ میں رسول خدا واسطہ ہیں۔ اس لئے کہ رسول خدا تمام مسلمانوں کے بمنزلہ باپ کے ہیں۔ خداوند عالم فرماتا ہے کہ پیغمبر مسلمانوں پر خود ان کی جانوں سے زیادہ حق رکھتے ہیں اور پیغمبر کی سیبیاں ادب اور تعظیم کے لحاظ سے ان کی مائیں ہیں۔ جس آیت شریف کا یہ ترجمہ کیا گیا ہے اس آیت کے آخر میں ابی بن کعب کی قرأت کے لحاظ سے چند الفاظ ادب بھی ہیں۔ اور ان کا ترجمہ یہ ہے کہ ”پیغمبر مسلمانوں کے باپ ہیں“ اسی واسطہ کے لحاظ سے خداوند عالم فرماتا ہے کہ ”مسلمان آپس میں بھائی بھائی ہیں۔ پس تم کو لازم ہے کہ وہ مسلمان بھائیوں میں باہم صلح اور میل جول کرادیا کرو۔“ اسی اسلامی برادری کی برکت ہے کہ فرشتے مسلمانوں کے لئے خدا سے گناہوں کی معافی چاہتے ہیں۔ چنانچہ خداوند عالم فرماتا ہے کہ ”جو فرشتے عرش کو اٹھائے ہوئے ہیں اور جو عرش کے گرداگرد ہیں ہمہ وقت اپنے پروردگار کی تعریف کے ساتھ اس کی تسبیح و تقدیس کرتے رہتے ہیں اور اس پر ایمان رکھتے اور ایمان والوں یعنی مسلمانوں کے لئے مغفرت کی دعائیں مانگا کرتے ہیں نیز خداوند عالم ایک اور جگہ فرماتا ہے کہ ”فرشتے اپنے پروردگار کی تعریف کے ساتھ اس کی تسبیح و تقدیس میں مشغول ہیں اور جو لوگ زمین پر رہتے ہیں ان کی گناہوں کی معافی مانگا کرتے ہیں۔“

اس موقع پر ایک اور سوال پیدا ہوتا ہے اور وہ یہ ہے کہ تم نے ابھی ابھی بیان کیا ہے کہ اسلامی برادری کا حق تمام حقوق سے بالاتر ہے ان حقوق پر رشتہ داروں کے حقوق بھی شامل ہیں حالانکہ خداوند عالم

اس کے برخلاف فرماتا ہے کہ "رشتہ دار کتاب اللہ کی رو سے تمام مسلمانوں اور مہاجرین سے بڑھ کر ایک کے حق دار ایک ہیں" نیز رسول خدا (صلی اللہ علیہ وسلم) نے بھی یہ اثناء کیل ہے۔ کہ کسی محتاج کو صدقہ دینا تو بس ایک ہی صدقہ ہے اور رشتہ دار محتاج کو صدقہ دینا دو صدقوں کے برابر ہے جن میں سے ایک صدقہ ہے اور دوسرا صلہ رحمی ہے۔ اس حدیث کو امام احمد بن حنبل اور ترمذی اور نسائی اور ابن ماجہ نے مسلمان بن عامر سے روایت کیا ہے۔ آیت شریف اور حدیث شریف مذکورہ بالا سے صاف صاف یہ امر واضح ہوتا ہے کہ رشتہ داری کے حقوق تمام حقوق سے بالاتر ہیں حالانکہ تم نے اسلامی برادری کے حقوق کو اور حقوق سے بالاتر بیان کیا ہے۔

اس کا جواب یہ ہے کہ رشتہ داری کے تمام حقوق جو اوپر بیان ہوئے ہیں ان سب میں اسلام ضروری شرط ہے اور ہر جگہ اسی شرط کا لحاظ رکھا گیا ہے۔ آیت شریف میں رشتہ داروں کے لفظ سے مسلمان رشتہ دار مراد ہیں۔ اور آیت کا مطلب یہ ہے کہ جو رشتہ دار مسلمان ہیں وہ ان مسلمانوں اور مہاجرین سے جو رشتہ دار نہیں ہیں بہتر ہیں اور رشتہ کے حق میں مقدم ہیں اور حدیث شریف مذکورہ بالا کا یہ مطلب ہے کہ محتاج مسلمان کو جو رشتہ دار نہ ہو صدقہ دینا ایک صدقہ ہے اور محتاج مسلمان کو جو رشتہ دار ہو صدقہ دینا دو صدقوں کے برابر ہے کچی وجہ ہے کہ رشتہ دار مسلمان نہ ہوں ان کو میراث نہیں ملتی۔ بلکہ وہ میراث

عام مسلمانوں کا حق ہے اور بیت المال میں جو مسلمانوں کا عام خزانہ ہے دخل کر دی جاتی ہے۔ نیز اگر باپ کا فرما اور بیٹا مسلمان ہو تو بیٹے کو یہ بات تو لازم ہے کہ باپ کو نفقہ دے۔ مگر اس کے ساتھ محبت رکھنے کی ممانعت ہے۔ بلکہ اس کو بیزاری اور نفرت ظاہر کرنی چاہئے چنانچہ خداوند عالم فرماتا ہے کہ "اے پیغمبر مسلمانوں کو خوشخبری سنا دو کہ جب پیغمبر اور مسلمانوں کو مشرکین کا دوزخی ہونا خدا کے فرمانے سے معلوم ہو گیا تو اب ان کو زیبا نہیں کہ ایسے لوگوں کی مغفرت کی دعائیں مانگا کریں۔ گو کہ وہ ان کے قربت داری کیوں نہ ہوں۔ ابراہیمؑ نے اپنے باپ کے لئے مغفرت کی دعا مانگی تھی سو وہ ایک وعدہ کی وجہ سے مانگی تھی جو ابراہیمؑ نے اپنے باپ سے کر لیا تھا پھر ان کو بھی جب معلوم ہو گیا کہ یہ دشمن خدا ہے تو باپ سے مطلقاً دست بردار ہو گئے۔

ایک حدیث کا جو این عمرؓ سے مروی ہے اور جس کو ابن عساکر نے روایت کیا ہے۔ یہ مضمون ہے کہ "قیامت کے دن نسب اور خسری اور دامادی کے تمام رشتے منقطع ہو جائیں گے۔ مگر میرا نسب اور خسری اور دامادی کا رشتہ باقی رہے گا۔" اس حدیث نے پیغمبر خدا (صلی اللہ علیہ وسلم) کی یہ مراد ہرگز نہیں ہے کہ میری قربت قیامت کے دن باقی رہے گی اور تمام قرابتوں کا سلسلہ منقطع ہو جائے گا۔ بلکہ مراد یہ ہے کہ تمام مسلمان میرے فرزند ہیں اور یہ میرا رشتہ یعنی اسلامی برادری کا رشتہ قیامت کے دن منقطع نہ ہوگا اور دیگر تمام رشتے منقطع ہو جائیں

گئے جو مطلب ہم نے اس حدیث کا بیان کیا ہے اس پر دلیل یہ ہے کہ خداوند عالم مسلمانوں کے حق میں فرماتا ہے کہ "جو لوگ ایمان لائے ہیں اور ان کی اولاد ایمان کے ساتھ نیک عملوں میں ان کی پیروی کرتی رہی ہے گو غل میں ان سے کسی قدر قصور بھی ہوا ہو تا ہم ان کی اولاد کو بھی جنت میں ان کے ساتھ لے جا کر شامل کریں اور ان کے اعمال کے صلہ میں سے کچھ بھی کم نہیں کریں گے" نیز خداوند عالم ایک اور آیت میں فرماتا ہے کہ "اے لوگو! تمہارے مال اور تمہاری اولاد ہمارے ہاں کچھ ایسی وقت نہیں رکھتے کہ تم کو ہمارا مقرب بنادیں مگر جو ایمان لایا اور اس نے نیک عمل بھی کئے ایسے لوگوں کے لئے ان کے عمل کا دھرا عوعن ہے اور وہ بہشت کے بالا خدوں میں اطمینان سے بیٹھے ہوں گے" اسی طرح ایک جگہ خداوند عالم نے کافروں کی نسبت فرمایا ہے کہ "قیامت کے دن ان کی رشتہ داریاں باقی نہیں رہیں گی" اور ایک جگہ فرمایا ہے کہ ان کے درمیان جو رشتے اور تعلق ہیں وہ سب قطع ہو جائیں گے۔ ان آیتوں اور دیگر آیتوں اور حدیثوں سے صاف طور پر معلوم ہوتا ہے کہ مسلمانوں کے درمیان جو رشتہ اور تعلق ہے قیامت کے دن صرف وہی باقی رہے گا اور اس رشتہ اور تعلق کے سبب سے اس روز وہ ایک دوسرے سے فائدہ حاصل کریں گے۔ مگر جو لوگ مسلمان نہیں ہیں ان کی رشتہ داریاں کچھ کام نہ آئیں گی اور وہ ایک دوسرے سے مطلق فائدہ حاصل نہ کر سکیں گے۔

چنانچہ خداوند عالم نے ایک جگہ صافات صافات اس امر کو واضح کر دیا ہے
 اور وہ فرماتا ہے کہ قیامت کے دن ایسی نفسی نفسی پڑے گی کہ آدمی اپنے
 بھائی اور اپنی ماں اور اپنے باپ اور اپنی جو ر وادرا اپنے بیٹوں سے بھاگے
 گا۔ ایک اور جگہ فرمایا ہے کہ ”قیامت کے دن جو لوگ آپس میں دوستیاں
 رکھتے ہیں ایک دوسرے کے دشمن ہو جائیں گے۔ مگر جو لوگ پرہیزگار
 ہیں یعنی مسلمان ہیں ان کا یہ حال نہیں۔“ مقصود اس کلام سے یہ ہے کہ
 جو لوگ اسلام اور پرہیزگاری کی فضیلت رکھتے ہیں محبت اور دوستی
 کے لئے وہی سب سے زیادہ لائق ہیں۔

حقوق اللہ جو حقوق بندگان خدا کے ذمے واجب ہیں ان
 میں سے ایک وہ حق ہے جس کو وہ خود اپنے ذمے
 واجب کر لیتے ہیں۔ یہ حق تین طرح کا ہوتا ہے ایک تو وہ حق ہے جس
 کے واجب ہونے کا سبب خدا کی فرمانبرداری ہو۔ دوسرے وہ حق
 ہے جس کے واجب ہونے کا سبب خدا کی نافرمانی ہو۔ تیسرے وہ حق
 ہے جس کے واجب ہونے کا سبب کوئی ایسی بات ہو جو شرعیت کی رو
 سے مباح ہے۔ یہ حق حق اللہ بھی ہیں اور حق العباد بھی۔

وہ حق اللہ جس کے واجب ہونے کا سبب خدا کی فرمانبرداری
 ہے عبادت کی منت ماننا ہے۔ یہاں عبادت سے وہ عبادتیں مراد
 ہیں جو مقصود ہیں مثلاً نماز۔ روزہ۔ حج۔ صدقہ وغیرہ۔ پھر سنت جو
 مانی جائے شرط کے ساتھ ہو۔ یا بلا شرط کے ہو۔ شرط سے یہ مطلب

ہے کہ کسی دنیوی۔ یا دینی نعمت کے حاصل ہونے پر منت مانی گئی ہو مثلاً کہا جائے کہ اگر فلاں بیمار صحت پائے گا یا فلاں شخص جو غائب ہے واپس آجائے گا تو میں روزہ رکھوں گا۔ اس قسم کی منت کا پورا کرنا فرض ہے جبکہ وہ شرط جس پر منت مانی گئی ہے پوری ہو جائے چنانچہ خداوند عالم فرماتا ہے کہ لازم ہے کہ لوگ اپنی منتوں کو پورا کریں۔ مگر جو عبادتیں مقصود نہیں ہیں ان کی منت پوری کرنی بھی فرض نہیں ہے بلکہ مستحب ہے اور جو منت ایسی ہو کہ اس کی بنیاد خدا کی نافرمانی پر ہو وہ باطل ہے مثلاً کہا جائے کہ اگر فلاں بیمار اچھا ہو جائے تو میں نپچ گانے کا جلسہ کروں گا۔ چنانچہ رسول خدا (صلی اللہ علیہ وسلم) نے فرمایا ہے کہ ”خدا کی نافرمانی کی منت پوری نہیں کرتی چاہیے“ نیز جو امر کہ مباح ہو اس کی منت مانتی بھی لغو اور بیفائدہ ہے اور خوب یاد رکھنا چاہیے کہ منت خدا کے لئے ہی ہو سکتی ہے پیغمبر خدا یا ادلیار اللہ میں سے کسی کے لئے منت مانتی گناہ ہے۔ اور گناہ بھی ایسا جو شرک کے قریب ہو وہ حق اللہ جس کے واجب ہونے کا سبب کوئی ایسی بات ہو جو شریعت کی رو سے مباح ہو۔ اس کی مثال یہ ہے کہ کوئی مسافر یا بیمار رمضان میں روزہ افطار کرے پھر اس روزہ کے عوض کفارہ کے روزے رکھنے کی منت مان لے۔

وہ حق اللہ جس کے واجب ہونے کا سبب خدا کی نافرمانی ہو اس کی مثال یہ ہے کہ کوئی شخص زنا کرنے یا چوری کرنے یا شراب پینے

ایسی مسلمان پر یہی طور سے زنا کا الزام لگانے یا رمضان کا روزہ بلا کسی عذر سے افطار کرنے یا کسی شخص کو بلا ارادہ سبھو لے سے مار ڈالنے کے بعد کوئی سنت مان لے اور اس کو اپنے اوپر لازم کر لے۔

وہ حق العباد جس کے واجب ہونے کا سبب خدا **حقوق العباد** کی فرمانبرداری ہو اس کی مثال وعدہ کا پورا کرنا ہے جو ضروری ہے۔ چنانچہ خداوند عالم فرماتا ہے کہ اے مسلمانو! اقرار کو پورا کیا کرو۔ کیونکہ اقرار کے پورا کرنے یا نہ کرنے پر قیامت کے دن تم سے باز پرس ہوگی۔ "نیر رسول خدا (صلی اللہ علیہ وسلم) نے فرمایا ہے کہ اقرار کرنا بمنزلہ قرض کے ہے" اس حدیث کو طبرانی نے حضرت علیؓ اور ابن مسعودؓ سے روایت کیا ہے نیز جناب سرور کائنات نے فرمایا ہے کہ اقرار کرنا بمنزلہ قرض کے ہے۔ کبھتی ہے اس کی جواب نے اقرار کو پورا نہ کرے" اس حدیث کو ابن عساکر نے بیان کیا ہے اور یہ حضرت علیؓ سے روایت کی گئی ہے۔ اس حدیث میں یہ الفاظ کہ کبھتی ہے اس کی جواب نے اقرار کو پورا نہ کرے" رسول خدا (صلی اللہ علیہ وسلم) نے تین بار فرمائے ہیں۔

نیز جناب رسالت مآب نے فرمایا ہے کہ منافق کی تین نشانیاں ہیں۔ ایک تو یہ کہ حیب وہ بات کرے تو جھوٹ بولے۔ دوسرے یہ کہ جب وہ وعدہ کرے تو اس کو پورا نہ کرے۔ تیسرے یہ کہ حیب اس کے پاس امانت رکھی جائے تو امانت میں خیانت کرے" یہ حدیث

صحیحین میں موجود ہے اور ابو ہریرہؓ سے روایت کی گئی ہے مگر مسلم نے یہ الفاظ زیادہ کئے ہیں کہ جس میں یہ تین نشانیاں ہوں وہ منافق ہو اگرچہ نماز پڑھتا اور روزہ رکھتا ہو۔

نیز عبداللہ بن عمرؓ سے ایک حدیث روایت کی گئی ہے جس کا مضمون یہ ہے کہ رسول خدا (صلی اللہ علیہ وسلم) نے فرمایا ہے کہ یہ چار باتیں جس شخص میں ہوں گی وہ منافق ہو گا۔ ایک تو یہ کہ اگر اس کے پاس امانت رکھی جائے تو وہ اس میں خیانت کرے۔ دوسرے یہ کہ اگر وہ بات کرے تو جھوٹ بولے۔ تیسرے یہ کہ اگر وہ اقرار کرے تو اس کو پورا نہ کرے اور دھوکے اور فریب سے کام لے۔ چوتھے یہ کہ اگر وہ کسی سے لڑے اور جھگڑے تو نکالیوں پر اتر آئے۔

وہ حق العباد جس کے واجب ہونے کا سبب کوئی ایسا امر ہو جو شریعت کی رو سے مباح ہو اس میں خرید و فروخت، قرض، احرت، عاریت، امانت اور ہب وغیرہ سب معاملات شامل ہیں کہ ان حقوق کے پورا نہ کرنے میں بخشش اور معفرت کا احتمال بہت کمزور ہے۔ چنانچہ رسول خدا (صلی اللہ علیہ وسلم) نے فرمایا ہے کہ شہید کا ہر گناہ قرض کے سوا معاف ہو جائے گا۔ اس حدیث کو مسلم نے عبداللہ بن عمرؓ سے روایت کیا ہے۔ نیز آنحضرتؐ نے فرمایا ہے کہ قرض کے ادا کرنے میں اس وقت دیر کرنا جبکہ قرض ادا ہو سکتا ہو سخت ظلم ہے۔ یہ حدیث صحیحین میں موجود ہے اور ابو ہریرہؓ سے روایت کی گئی ہے۔

کہتے ہیں کہ ایک جنازہ رسول خدا (صلی اللہ علیہ وسلم) کے سامنے
 نماز جنازہ کے لئے لا کر رکھا گیا۔ آپ نے لوگوں سے پوچھا کہ اس شخص کے
 ذمے جس کا یہ جنازہ ہے کسی شخص کا قرض ہے یا نہیں۔ لوگوں نے عرض کیا
 کہ یا رسول اللہ اس شخص کے ذمے کسی کا قرض نہیں ہے۔ آپ نے یہ سن کر
 جنازہ کی نماز پڑھی پھر ایک اور جنازہ اسی عرض سے آیا کہ اس پر جنازہ کی
 نماز پڑھی جائے جناب رسالت آپ نے اس شخص کی نسبت بھی جس کا
 وہ جنازہ تھا یہی سوال کیا کہ اس شخص کے ذمے کسی کا قرض آتا ہے یا نہیں
 لوگوں نے عرض کیا کہ ہاں یا رسول اللہ اس شخص کے ذمے قرض ہے آپ
 نے دریافت کیا اس نے کچھ ردیہ بھی چھوڑا ہے یا نہیں۔ لوگوں نے عرض
 کیا کہ یا رسول اللہ اس نے ترکہ میں تین دینار چھوڑے ہیں۔ یہ سن کر
 رسول اللہ (صلی اللہ علیہ وسلم) نے اس شخص کے جنازہ کی نماز پڑھا دی
 اس کے بعد ایک اور جنازہ آیا۔ آنحضرت نے پھر وہی سوال کیا کہ اس
 شخص کے ذمے قرض ہے یا نہیں۔ لوگوں نے عرض کیا کہ ہے۔ آپ
 نے دریافت کیا کہ اس نے ترکہ میں کچھ مال چھوڑا ہے یا نہیں۔ لوگوں نے
 عرض کیا کہ نہیں آپ نے صحابیوں سے خطاب کر کے فرمایا کہ اس جنازہ
 کی نماز پڑھو صحابیوں میں سے جو اس وقت موجود تھے البتہ وہ
 نے عرض کیا کہ یا رسول اللہ اس شخص کا قرض میرے ذمے ہے آپ جنازہ
 کی نماز سے اس کو بخردم نہ رکھیں۔ یہ سن کر رسول خدا (صلی اللہ علیہ وسلم)
 نے اس جنازہ کی نماز بھی پڑھا دی۔ اس حدیث کو امام بخاری

نے مسلم بن اکوع سے روایت کیا ہے۔

امام لغوی نے اپنی کتاب تشرح السنہ میں ابو سعید خدری

سے یہ حدیث روایت کی ہے کہ رسول خدا (صلی اللہ علیہ وسلم) کے سامنے ایک جنازہ آیا آپ نے لوگوں سے دریافت کیا کہ جس شخص کا یہ جنازہ

ہے اس کے ذمے قرض ہے یا نہیں لوگوں نے عرض کیا کہ ہاں یا رسول اللہ اس کے ذمے قرض ہے۔ آپ نے پوچھا کہ قرض کی مقدار کے برابر

اس نے اپنا ترکہ بھی چھوڑا ہے یا نہیں۔ لوگوں نے عرض کیا کہ نہیں آنحضرتؐ نے فرمایا کہ پھر اس جنازہ کی نماز پڑھنی درست نہیں ہے اس

وقت حضرت علیؓ رضی اللہ عنہ موجود تھے انہوں نے کہا کہ یا رسول اللہ اس شخص کا قرضہ میں نے اپنے ذمے لیا۔ آپ جنازے کی نماز سے اس

کو محروم نہ فرمائیں۔ یہ سن کر جناب رسالتؐ آپ نے جنازہ کی نماز پڑھی پھر جناب امیرؓ سے خطاب کر کے فرمایا کہ جس طرح تم نے اس مسلمان کو

مواخذہ سے چھڑایا خدا تم کو بھی یہ طرح کی مصیبت سے محروم رکھے گا۔ ایک دفعہ ایک شخص رسول خدا (صلی اللہ علیہ وسلم) کی خدمت

میں حاضر ہوا۔ اور اس نے پوچھا کہ "یا رسول اللہ! اگر میں خدا کے رستے میں اس طرح مارا جاؤں کہ میرا منہ میدان جنگ کی طرف ہو اور اس

طرف میری پشت نہ ہو تو کیا میرے سب گناہ بخش دیے جائیں گے۔ جناب سرور کائنات نے فرمایا کہ "ہاں تمہارے سب گناہ قرض کے

سوا بخش دیے جائیں گے چیر شیل نے مجھ سے اسی طرح کہا ہے "

ہر کے ادا کرنے کے باب میں خداوند عالم فرماتا ہے کہ ”اے مسلمانو! عورتوں کو ان کے مہر خوش دلی کے ساتھ دے ڈالو“ مزدوروں کی مزدوری ادا کرنے کے بارے میں رسول اللہ (صلی اللہ علیہ وسلم) نے فرمایا کہ ”اے مسلمانو! مزدور کو اس سے پہلے کہ اس کی پیشانی نما پینا خشک ہو اس کی واجب مزدوری دے دیا کرو۔ اس حدیث کو ابن ماجہ نے ابن عمر سے ابوہریرہ سے ابوہریرہ سے طبرانی نے جابر سے ترمذی نے انس سے روایت کیا ہے۔

امانت کے ادا کرنے کے باب میں خداوند عالم فرماتا ہے کہ اے مسلمانو! اللہ تم کو حکم دیتا ہے کہ امانت رکھنے والوں کی امانتیں حبادہ انگلیں ان کے حوالے کر دیا کرو ”خوب یاد رکھنا چاہئے کہ اگر کوئی شخص قرض کے ادا کرنے کا ارادہ رکھتا ہو مگر اس کو ایسا موقع نہ ملا ہو اور وہ قرض کے ادا کرنے سے پہلے مر گیا ہو تو خداوند عالم سے امید ہے کہ قیامت کے دن وہ اس شخص کے قرض خواہوں کو راضی کرے گا۔ اور اس شخص کو بہشت میں داخل کرے گا۔ چنانچہ رسول خدا (صلی اللہ علیہ وسلم) نے فرمایا ہے کہ جو شخص کسی کے ساتھ معاملہ کرے اور اس کے ذمے قرض ہو جائے پھر وہ اس کے ادا کرنے کا ارادہ کرے مگر ادا کرنے کا موقع نہ پائے اور اس کو پیام اجل آ پہنچے تو خداوند عالم اس کو معاف کرے گا۔ اور جس طرح چاہے گا قیامت کے دن اس کے قرض خواہوں کو راضی کر دے گا۔ مگر جو شخص کسی شخص سے ساتھ معاملہ کرے

اور اس کے ذمے قرضہ ہو جائے پھر وہ اس قرضہ کے ادا کرنے کی نیت دل میں نہ رکھتا ہو اور اسی حالت میں مر جائے تو قیامت کے دن خداوند عالم اس کے قرضخواہوں کو اس سے معاوضہ دلوائے گا۔ اس حدیث کو حاکم نے ابو امامہ سے روایت کیا ہے۔

طبرانی اور حاکم نے ابو امامہ سے ایک اور حدیث اس مضمون کی روایت کی ہے جس کا مضمون یہ ہے کہ جناب رسالت مآب نے فرمایا ہے کہ "جو شخص قرض لے اور اس قرض کے ادا کرنے کی نیت دل میں رکھتا ہو اور اسی حالت میں مر جائے تو قیامت کے دن خدا فرمائے گا کہ میں اپنے بندہ کا حق لیتا ہوں پھر مقروض کی کچھ نیکیاں قرضخواہ کو دی جائیں گی۔ اور اگر مقروض نے نیکیاں نہ کی ہوں گی تو قرضخواہ کے کچھ گناہ مقروض کو دلوائے جائیں گے۔"

نیز طبرانی نے عبد اللہ بن عمرؓ سے روایت کی ہے کہ جناب سرور کائنات نے فرمایا ہے کہ "قرض دو طرح کا ہے۔ ایک تو یہ کہ کوئی شخص مر جائے اور اس کے ذمے قرضہ ہو اور وہ اس کے ادا کرنے کی نیت بھی زندگی میں رکھتا ہو تو ایسے شخص کا کفیل میں ہوتا ہوں۔ میں قیامت کے دن اس کو بخشواؤں گا۔ اور خداوند عالم سے اس کا قرضہ ادا کراؤں گا۔ دوسرے یہ کہ کوئی شخص مر جائے اور اس کے ذمے قرضہ ہو اور اس کے ادا کرنے کی نیت زندگی میں نہ رکھتا ہو تو اس کی کچھ نیکیاں قیامت کے دن اس کے قرضخواہوں کو دلوا دی جائیں گی۔ کیونکہ وہاں روپیہ

پیسہ کا معاملہ بالکل نہیں ہے۔

وہ حقوق العباد جن کے واجب ہونے کا سبب خدا کی نافرمانی ہو مثلاً کسی شخص کو جان سے مار ڈالنا یا اعضاء بدن میں سے کسی عضو کو قطع کر ڈالنا یا کسی کا مال زیر دستی یا چوری سے لینا یا امانت میں خیانت کرنی۔ یا گالیاں دے کر کسی کی عزت پر حملہ کرنا وغیرہ ان حقوق کا ادا کرنا یہ ہے کہ مظلوم کا انتقام ظالم سے لیا جائے یا مظلوم کو ظالم سے مالی معاوضہ دلوا یا جائے۔ یا مظلوم کو راضی کیا جائے۔ کیونکہ ان حقوق کے تلف کرنے کی حالت میں جب تک کہ مظلوم کو راضی نہ کیا جائے یا ظالم سے انتقام نہ دلوا یا جائے ظالم کے گناہ معاف ہونے اور اس کی مغفرت ہونی بہت دشوار ہے۔ چنانچہ رسول خدا (صلی اللہ علیہ وسلم) نے فرمایا ہے کہ ”اعمال نامے تین طرح کے ہوتے ہیں۔ ایک تودہ اعمال نامے ہیں جن کی خداوند عالم بالکل پروا نہیں کرتا۔ دوسرے وہ اعمال نامے ہیں جن کا حساب پورا پورا لیا جاتا ہے۔ تیسرے وہ اعمال نامے ہیں جن پر مطلق معافی نہیں ہے۔ یہ تیسری طرح کے اعمال نامے مشرکوں کے ہیں۔ کیونکہ خدا شرک کو بالکل معاف نہیں کرتا۔ پہلی طرح کے اعمال نامے ان لوگوں کے ہیں جو نماز یا روزہ کو ترک کرتے اور ان حقوق کو جو انسان اور خدا کے درمیان ہیں تلف کر کے اپنے نفس پر ظلم کرتے ہیں۔ کیونکہ خدا جس کو چاہے گا ان حقوق میں معافی عطا کرے گا اور جس کو چاہے گا معافی نہ دے گا۔ دوسری طرح کے اعمال نامے ان

لوگوں کے ہیں جو آپس میں ایک دوسرے پر ظلم کرتے ہیں۔ اور ان میں
معاوضہ اور قصاص ضرور دلویا جائے گا۔ اس حدیث کو حاکم اور امام
احمد بن حنبل نے حضرت عائشہؓ سے روایت کیا ہے اسی مضمون
کی حدیث طبرانی نے سلیمان سے اور برار نے عائشہؓ سے روایت
کی ہے۔

نیز جناب سرور کائنات نے فرمایا ہے کہ "اگر کسی نے کسی کا حق مارا
ہو تو اس کو چاہئے کہ دنیا میں اس سے معافی مانگ لے کیونکہ قیامت کے
دن روپیہ پیسہ کا معاملہ نہیں ہے۔ وہاں کا یہ دستور ہے کہ اگر ظالم نے
دنیا میں نیکیاں سچی کی ہیں تو اس کی کچھ نیکیاں مظلوم کو دلوائی جائیں گی
اور اگر اس نے نیکیاں نہیں کیں تو مظلوم کے کچھ گناہ اس کو دیدئے
جائیں گے۔" اس حدیث کو امام بخاری نے ابو ہریرہؓ سے
روایت کیا ہے۔

مسلم اور ترمذی نے ابو ہریرہؓ سے ایک حدیث روایت
کی ہے جس کا مضمون یہ ہے کہ رسول خدا (صلی اللہ علیہ وسلم) نے ایک
دفعہ صحابیوں سے پوچھا کہ مفلس کسے کہتے ہیں؟ صحابیوں نے عرض کیا
کہ "یا رسول اللہ مفلس وہ شخص ہے جو مال و متاع نہ رکھتا ہو۔" آپ نے
فرمایا کہ نہیں۔ مفلس میری امت میں سے وہ شخص ہے کہ قیامت کے دن
میدان قیامت میں حاضر کیا جائے گا۔ اس نے رزے رکھے ہوں گے
منازیں پڑھی ہوں گی۔ زکوٰۃ ادا کی ہوگی۔ مگر اس کے ساتھ ہی کسی کو پایا

دے گا اس کی عزت پر حملہ کیا ہوگا۔ کسی پر زنا کی تہمت لگائی ہوگی۔ کسی کا مال ناحق مار لیا ہوگا۔ کسی کو جان سے مار ڈالا ہوگا۔ اور کسی کو مارا پٹیا ہوگا۔ اس روز اس کو بٹھایا جائے گا۔ اور ہر ایک مظلوم کا عوض اس سے لیا جائے گا۔ اور وہ اس طرح کہ ہر ایک مظلوم کو اس کی کچھ کچھ نیکیاں دلوئی جائیں گی۔ جب اس کی ساری نیکیاں ختم ہو جائیں گی۔ مگر وہ تمام حقوق ادا نہ ہوں گے جو اس کے ذمے ہیں تو مظلوموں سے کچھ گناہ لئے جائیں گے اور اس کو دیئے جائیں گے۔ پھر وہ دوزخ میں ڈال دیا جائے گا۔

جناب سرور کائنات نے فرمایا ہے کہ ”کوئی آدمی نہیں ہوگا جس نے اپنے غلاموں کو ناحق مارا ہوا اور قیامت کے دن اس کا عوض اس سے نہ لیا جائے“ اس حدیث کو بڑا اور طبرانی نے عمارؓ اور ابو ہریرہؓ سے روایت کیا ہے۔ حاکم نے سلیمانؓ اور سعیدؓ اور ابن مسعودؓ اور طبرانی نے ابوامامہ باہلیؓ اور ابو ہریرہؓ اور الشافعیؒ سے بھی اسی مضمون کی حدیثیں روایت کی ہیں نیز ابراہیمؒ سے روایت کی گئی ہے کہ ”صحابہ اور تابعین کہا کرتے تھے کہ اگر کسی نے کسی کو کتّا یا سور یا گدھا لپکا رہے تو قیامت کے دن خداوند عالم اس سے پوچھے گا کہ اے میرے بندے! کیا میں نے آدمیوں کو کتّا یا گدھا یا سور بنایا تھا کہ تو ان کو اس نام سے پکارا کرتا تھا۔“

ذمیوں کے حقوق جس طرح مسلمانوں پر ظلم کرنا اور ان کی

حق تلفی کرنا حرام ہے اسی طرح ذمیوں پر ظلم کرنا اور ان کی حق تلفی کرنا بھی حرام ہے کیونکہ ان کی جان و مال اور عزت کی حفاظت کا اقرار خود رسول خدا (صلی اللہ علیہ وسلم) کے اقرار کو توڑتا ہے۔ رسول اللہ (صلی اللہ علیہ وسلم) فرماتے ہیں کہ جو شخص کسی ذمی پر زنا کی تہمت لگائے اور درحقیقت وہ اس الزام کے قابل نہ ہو تو قیامت کے دن اس کی پشت پر آگ کے کوڑے لگائے جائیں گے۔

اس حدیث کو طبرانی نے والہ بن اسقع سے روایت کیا ہے نیز جناب سرور کائنات نے فرمایا ہے کہ اے مسلمانوں! ہوشیار ہو جاؤ کہ جو شخص کسی ذمی پر ظلم کرتا یا اس کا حق مارتا یا اس سے اس کی طاقت سے زیادہ کام لیتا یا اس سے کوئی چیز بغیر اس کی رضا مندی کے لیتا ہے تو قیامت کے دن میں اس کا گریبان پکڑ دوں گا۔ اور اس سے جھک دوں گا۔

دماغ ہو کہ شرک کے سوا کوئی گناہ ہو اس کی سزا ضروری ہے مگر یہ سزا محدود ہوگی گو کہ بہت زیادہ اور شدید ہی کیوں نہ ہو۔ پس بموجب مہنامین ان احادیث کے جواد پر تحریر کی گئی ہیں بندوں کے حقوق بغیر سزا کے نہ چھوڑے جائیں گے۔ سزا کا طریقہ یہ ہوگا کہ مظلوموں کو ظالموں کی کچھ کچھ نیکیاں ملتی جائیں گی۔ یہاں تک کہ وہ نیکیاں ختم ہو جائیں گی۔ اگر اس پر مظلوموں کے حقوق پورے نہ ہوں گے تو مظلوموں

سے کچھ کچھ گناہ ظالموں کو ملتے جائیں گے۔ یہاں تک کہ دوزخ میں
 ڈال دیے جائیں گے۔ پھر دوزخ کے عذاب میں وہ اس وقت تک مبتلا
 رہیں گے جب تک کہ مظلوموں کی حق تلفیوں کا معادفنہ پورا پورا نہ ہو جا
 پھر دہشت میں داخل کئے جائیں گے کیونکہ آخر وہ مسلمان تھے۔ اور
 ان کے دلوں میں ایمان کی روشنی تھی اور شریعت محمدی نے یہ فیصلہ کر دیا
 ہے کہ ایمان کا بدلہ یہ ہے کہ ایمان والے ہمیشہ جنت میں رہیں۔ مگر امام
 بیہقی نے لکھا ہے کہ ظلم اور حق تلفی کی شامت سے بعض دفعہ ایمان
 بھی صلب ہو جاتا ہے نحو ذی اللہ خداوند عالم تمام مسلمانوں کو حق العباد
 پر قائم رکھے اور حق تلفی اور ظلم کے انجام سے محفوظ رکھے۔ کسی شاعر
 نے کیا ہی خوب کہا ہے۔

مباش رو پے آزار دہر چہ خواہی کن کہ در شریعت مانعیر ازین گناہ کی نسبت
 یعنی شریعت محمدی میں بندوں کے حق تلف کرنے اور ان پر ظلم
 کرنے کی مانند کوئی گناہ نہیں ہے۔

منظوموں کے حقوق اگر کسی شخص نے لوگوں پر ظلم
 کیا ہو اگر پھر ظلم کرنے اور حق تلفی کرنے سے توبہ کر لی ہو اور آئندہ ظلم
 کرنے اور حق تلفی کرنے سے باز رہا ہو۔ تاہم جو حق تلفیاں وہ پہلے
 کر چکا تھا ان کی تلافی کرنا اور مظلوموں کو راضی کرنا ایسی اس کی طاقت
 سے باہر ہو تو اس حالت میں عجیب نہیں کہ خداوند عالم قیامت کے

دن مظلوموں کو راضی کر دے اور اس کو ان حق تلفیوں کے سبب سے جو اس سے صادر ہو چکی تھیں و درخ کی آگ میں نہ ڈالے چنانچہ رسول خدا (صلی اللہ علیہ وسلم) نے فرمایا ہے کہ "قیامت کے دن میری امت کے دو شخص خداوند عالم کے حضور میں آکر دوزاں بیٹھیں گے پھر ان میں سے ایک شخص عرض کرے گا کہ اے خدا اس میرے بھائی نے مجھ پر ظلم کیا تھا میں چاہتا ہوں کہ اس کا بدلہ مجھے دلایا جائے۔ خداوند عالم اس دوسرے شخص سے خطاب کر کے فرمائے گا کہ اس ظلم کے بدلے میں جو تو نے اپنے بھائی پر کیا تھا کچھ اپنی نیکیاں اس کو دے ڈال۔ وہ شخص عرض کرے گا کہ میرے پاس تو نیکیاں باقی نہیں رہیں۔ یہ سن کر پہلا شخص عرض کرے گا کہ خدایا اگر اس کے پاس کچھ نیکیاں نہیں ہیں کہ مجھے دے ڈالے تو اس کو چاہئے کہ میرے کچھ گناہ اپنے ذمے لے لے تاکہ میرا کچھ بوجھ ہلکا ہو جائے۔ یہ الفاظ جب رسول خدا (صلی اللہ علیہ وسلم) نے فرمائے تو ان کی آنکھوں سے آنسو جاری ہو گئے۔

پھر آپ نے فرمایا کہ قیامت کا دن نہایت سخت ہوگا۔ اس روز ہر شخص یہ چاہے گا کہ کوئی اس کے گناہوں کو اپنے ذمے لے لے۔ مظلوم شخص کی عرض سن کر خداوند عالم اس سے خطاب کر کے فرمائے گا کہ ذرا اپنا سراٹھا اور بیشت کی طرف دیکھ وہ سراٹھا کر اس طرف دیکھا گا۔ پھر عرض کرے گا کہ میں چاندی اور

سونے کی ادبچی ادبچی عمارتیں دیکھ رہا ہوں جو موتیوں سے مرصع
 ہیں۔ یہ کہہ کر وہ تعجب سے پوچھے گا کہ خدایا یہ عالیشان اور
 زرنگار مکان کسی نبی کے لئے ہیں یا کسی صدیق کے لئے۔ یا کسی
 شہید کے لئے۔ خداوند عالم فرمائے گا کہ یہ سب اُس
 کے لئے ہیں جو ان کی قیمت ادا کرے۔ وہ عرض کرے گا کہ اے
 پروردگار ان کی قیمت کون ادا کر سکتا ہے۔ خداوند عالم فرمائیگا
 کہ ان کی قیمت تو خود ادا کر سکتا ہے۔ وہ عرض کرے گا کہ اے
 پروردگار میں ان کی قیمت کیونکر ادا کر سکتا ہوں۔ خداوند عالم
 فرمائے گا کہ ان کی قیمت یہ ہے کہ تو اپنے اس بھائی کی خطا
 معاف کر دے اور جو حق تیرا اس کے ذمے ہے اس سے
 درگزر کرے۔ وہ خوش ہو کر عرض کرے گا کہ اے پروردگار
 میں نے اپنے اس بھائی کو معاف کر دیا۔ خداوند عالم فرمائے گا
 کہ اگر یہ بات ہے تو اس اپنے بھائی کا ہاتھ پکڑ لے اور
 اس کو اپنے ساتھ جنت میں لے جا۔ یہ فرما کر رسول خدا (صلی
 اللہ علیہ وسلم) نے ارشاد کیا کہ اے مسلمانو! خدا سے ڈرو اور
 آپس میں صلح رکھو۔ کیونکہ خود پروردگار عالم بھی قیامت کے
 دن اپنے ایمان والے بندوں میں صلح کرے گا۔ اس
 حدیث کو حاکم اور بیہقی اور سعید بن منصور نے اس
 سے روایت کیا ہے

بیز جناب سرور کائنات نے فرمایا ہے کہ حب قیامت کے دن جنتی جنت میں داخل ہو لیں گے اور دوزخی یعنی کافر دوزخ میں ڈال دئے جائیں گے تو ایک فرشتہ بلند آواز سے کہے گا کہ اے لوگو! تم ایک دوسرے کے حق بخشد و اور تمہارا ثواب پروردگار عالم خود اپنے ذمے لیتا ہے۔ اس حدیث کو طبرانی نے المسند اور ائمہ ہانی سے روایت کیا ہے

امام غزالی فرماتے ہیں کہ یہ حدیثیں ان لوگوں کے حق میں جو ظلم کرنے اور حق تلفی کرنے سے توبہ کر لیں اور آئندہ اس سے باز رہیں اور ایسے ہی لوگ توبہ کرنے والے کہلا سکتے ہیں جن کے حق میں پروردگار عالم نے خود فرمایا ہے کہ وہ توبہ کرنے والوں کی خطائیں معاف کرنے والا ہے **قرطبی** نے کہا ہے کہ امام غزالی کی تائید نہایت عمدہ ہے اور اس میں کچھ شک نہیں ہے کہ سب آدمی بخشے نہیں جائیں گے۔ در نہ کوئی شخص بھی دوزخ میں داخل نہ ہوتا۔

اس موقع پر ایک سوال پیدا ہوتا ہے۔ اور وہ یہ ہے کہ اگر کوئی شخص کسی دوسرے پر ظلم کرے اور اس کی جان یا آبرو یا مال پر دست درازی کرے کو مظلوم کو ظالم سے انتقام لینے کی اجازت ہے یا نہیں۔ اس کا جواب یہ ہے کہ

جتنا ظلم ہوا ہے اگر اتنا ہی بدلہ لیا جائے تو جائز ہے اور اگر اس
 سے زیادہ انتقام لیا جائے تو حرام ہے۔ اور اگر بدلہ بالکل نہ لیا
 جائے تو بیت زیادہ مناسب اور بہتر ہے۔ چنانچہ پروردگار
 عالم اپنے کلام متقدس میں فرماتا ہے کہ "اے مسلمانو! جو شخص تم پر کسی طرح
 کی زیادتی کرے تو جیسی زیادتی اس نے تم پر کی ہے ویسی ہی زیادتی تم بھی
 اس پر کرو اور زیادتی کرنے میں اللہ سے ڈرتے رہو اور جانے دو
 کہ اللہ انہیں کا سنا سنی ہے جو اس سے ڈرتے رہتے ہیں"۔ ایک اور
 جگہ اسی طرح ارشاد فرمایا ہے کہ "اے مسلمانو! اگر تم سختی کرو تو دلی ہی سختی
 کرو جیسی تمہارے ساتھ کی گئی ہو اور اگر لوگوں کی زیادتیوں پر صبر کرو
 تو بہر حال صبر کرنے والوں کے حق میں صبر کرنا بہتر ہے"۔ ایک اور
 جگہ پروردگار عالم یہ ارشاد فرماتا ہے کہ "برائی کا بدلہ دلی ہی برائی ہے
 اس پر بھی جو شخص معاف کر دے اور صلح کرے تو اب اللہ کے رفیع
 ہے بیشک وہ ظلم کرنے والوں کو پسند نہیں کرتا۔ ہاں اگر کسی پر ظلم
 ہوا ہو اور وہ اس ظلم کے بعد بدلہ لے تو یہ لوگ معذور ہیں اور ان
 پر کوئی الزام نہیں الزام تو بس انہیں پر ہے جو لوگوں پر ظلم کرتے
 ہیں اور ناحق دنیا میں لوگوں پر زیادتی کرتے رہتے ہیں یہی لوگ
 ہیں جو دردناک عذاب میں مبتلا ہوں گے اور اس میں کچھ شک نہیں کہ جو
 شخص صبر کرے اور دوسرے کی خطائے تو یہ بڑا ہمت کا کام ہے
 اس مضمون کو شیخ سعدی شیرازی نے کیا ہی اچھی طرح ادا کیا ہے۔

بدی را بدی سہل باشد جزا اگر مردی احسن الیٰ من اسما

خداوند عالم نے رسول خدا (صلی اللہ علیہ وسلم) کے
حسن اخلاق حق میں ارشاد فرمایا ہے کہ "اے پیغمبر تمہارے

اخلاق بے شک اعلیٰ درجہ کے ہیں" پھر ایک جگہ فرمایا ہے کہ "اے پیغمبر
 یہ بھی اللہ کا بڑا ہی فضل ہے کہ تم ان لوگوں کو نرم دل سردار لے
 ہو اور خدا نخواستہ تم مزاج کے اکھڑ اور سنگ دل ہوتے تو یہ لوگ
 تمہارے پاس سے کبھی کے تتر بتر ہو گئے ہوتے۔ تو تم اپنی حبلی عادت
 کیوں چھوڑو۔ ان کے قصور معاف کر دو اور خدا سے بھی ان کے گناہوں
 کی معافی چاہو اور صلح و جنگ کے معاملات میں بدستور سابق ان کو
 شریک مشورہ کر لیا کرو۔"

نیز خداوند عالم اپنے خاص بندوں کے حق میں یوں ارشاد فرماتا
 ہے کہ "خدا کے خاص بندے وہ ہیں جو زمین پر فروتنی کے ساتھ چلیں اور
 حیب جاہل ان سے جہالت کی باتیں کرنے لگیں تو ان کو سلام کریں اور الگ
 ہو جائیں۔"

رسول خدا (صلی اللہ علیہ وسلم) نے فرمایا ہے کہ جو شخص نرمی اور
 ملائمت سے محروم ہے یعنی جس شخص کے اخلاق میں نرمی اور ملائمت
 نہیں ہے وہ ہر چیز سے محروم ہے۔ اس حدیث کو مسلم نے جبریر سے
 روایت کیا ہے۔ نیز خیاب سردر کائنات نے فرمایا ہے کہ "اے مسلمانو!
 تم میں سب سے زیادہ عزیز میرے نزدیک وہ لوگ ہیں جن کے اخلاق

اچھے ہیں۔ یہ حدیث صحیح بخاری میں موجود ہے اور عبداللہ بن عمرؓ سے روایت کی گئی ہے۔

اس کے علاوہ ابو داؤد نے ایک حدیث بیان کی ہے جس کا مضمون یہ ہے کہ جو مسلمان عمدہ اخلاق رکھتا ہو وہ اپنے اخلاق کے سبب سے اس مسلمان کا درجہ حاصل کر لیتا ہے جو رات بھر نماز پڑھتا اور دن کو روزہ رکھتا ہے۔ نیز جناب سرور کائنات نے فرمایا ہے کہ میں اس لئے بھیگتا ہوں کہ اخلاق کی خوبیوں کو کمال کے درجے پر پہنچا دوں۔ اس حدیث کو امام مالک نے موطا میں اور امام حنبل نے اپنی مسند میں ابو ہریرہؓ سے روایت کیا ہے۔

ابو نعیم نے اپنی کتاب حلیہ میں ابو ہریرہؓ سے ایک حدیث روایت کی ہے۔ جس کا مضمون یہ ہے کہ جو شخص خدا کے لئے تواضع اور فروتنی سے لوگوں کے ساتھ پیش آتا ہے۔ خدا اس کے مرتبہ کو بلند کرتا ہے۔ ایک حدیث قدسی کا مضمون یہ ہے کہ بزرگی میری چادر ہے اور عظمت میری ازار ہے۔ پس جو کوئی ان دونوں صفتوں میں مجھ سے ہمسری کا دعویٰ کرے گا اور جھگڑے گا میں اس کو دوزخ کی دہکتی آگ میں ڈالوں گا۔ اس حدیث کو امام احمد بن حنبل اور ابو داؤد اور ابن ماجہ نے ابو ہریرہؓ سے روایت کیا ہے اور ابن ماجہ نے اس حدیث کو ابن عباسؓ سے بھی روایت کیا ہے۔ حاکم نے جو اس حدیث قدسی کو ابو ہریرہؓ

نے روایت کیا ہے اس کے الفاظ یہ ہیں کہ "عظمت میری چادر ہے تو جو
 کوئی میری چادر کھینچے گا میں اس کو ہلاک کر دوں گا۔"
 وادیم تراز شہنچ مقصود نشان گر ما نر سیدیم تو شاید برسی
 پروردگار عالم ہم تمام مسلمانوں کو وہ خصلتیں اور عادتیں عطا
 فرمائے جن سے وہ خوش ہوتا ہے۔

